

Н. Қодиров, И. Абдуллоев, К. Исоев, С. Давлатзода

ТАБИАТШИНОСӢ (ОЛАМИ АТРОФИ МО)

**Китоби дарсӣ барои синфи 2-юми
муассисаҳои таҳсилоти умумӣ**

Нашри чорум

**Вазорати маориф ва илми
Ҷумҳурии Тоҷикистон
тасдиқ кардааст**

**ДУШАНБЕ
МАОРИФ
2021**

ТДУ (УДК) 51(075)+372.851+37.022
ТКБ (ББК) 22.1Я72+74.26292Я2
Н-00

Н-00. Қодиров Н., Абдуллоев И., К. Исоев К., Давлатзода С. **Табиат-шиносӣ (олами атрофи мо).** Китоби дарсӣ барои синфи 2-юм. – Душанбе: Маориф, 2021. – 136 сах.

ҶАДВАЛИ
ИСТИФОДАИ КИТОБ:

№	Ному насаби хонанда	Синф	Соли таҳсил	Ҳолати китоб (баҳои китобдор)	
				Аввали сол	Охири сол
1					
2					
3					
4					
5					

АЛОМАТҲОИ ШАРТИЕ, КИ ДАР КИТОБ ИСТИФОДА ШУДААНД:

 – Саволу супоришҳо барои ҷалби диққат!

 – Кори амалӣ

 – Худро бисанҷед

 – Кор бо тестҳо

 – Чистон

 – Луғат

САРСУХАН

Хонандагони азиз, шумо дар синфи якум дар бораи ашё ва ҳодисаҳои олами атрофи худ маълумоти аввалин гирифтаед. Дар синфи дуюм ин донишҳои худро мукамал мегардонед ва дониши бештар ба даст меоред. Агар шумо ин китобро дуруст истифода баред, ба бисёр саволҳои худ ҷавоб меёбед.

Аз китоб чӣ тавр бояд истифода барем?

Пеш аз ҳама матнҳои китобро бодикқат хондан лозим аст. Дар аввали матни ҳар як мавзӯ чанд саволу супориш оварда шудаанд. Онҳо донишҳои пешинаи шуморо бедор ва диққати шуморо ба мавзӯ ҷалб мекунанд. Барои пурратар фаҳмидани мазмуни матнҳо дар китоб расмҳо оварда шудаанд. Бо расмҳо шинос шуда, ба мазмуни онҳо диққат диҳед. Зеро аз рӯи баъзе расмҳо шумо супоришҳоро иҷро мекунед. Дар баъзе мавзӯҳои китоб чистонҳо ҷой доранд. Мазмуни чистонҳо ба мавзӯ алоқаманд аст. Аз охири китоб ҷавоби чистонҳоро пайдо карда метавонед.


Бахши “Кори амалӣ” малакаҳои шуморо дар самти кор бо нақшаю ҷадвал ва диаграммаҳо инкишоф медиҳад. Шумо аз рӯи дониши худ фаъолиятҳои ин бахшро иҷро мекунед.

Дар бахши “Худро санҷед” ва “Кор бо тестҳо” шумо бо саволу супоришҳо кор мекунед ва месанҷед, ки то чӣандоза мавзӯро азхуд кардаед. Ҳангоми иҷрои тестҳо дар китоб хат нақашед. Ҷавобҳоро дар дафтаратон қайд кунед.

Барои фаҳмидани калима ва мафҳумҳои душвор аз бахши “Луғат” истифода бурда метавонед.

Ба шумо барои азхуд намудани донишҳои олами атроф ба-рор меҳоҳем!

РАСМҲОИ ЗЕР МАЗМУНИ УМУМИИ КИТОБРО ИФО- ДА МЕКУНАНД



1. ТОҶИКИСТОН - ВАТАНИ МАҲБУБИ МО

§1. ТОҶИКИСТОН ВАТАНИ МОСТ!

- *Гӯед, ки ватан ва маҳали зисти шумо чӣ ном дорад?*
- *Дар маҳаллаи шумо кадом халқҳо зиндагӣ мекунанд?*
- *Дар бораи аҳолии маҳаллаи худ нақл кунед.*

Ватани мо, Тоҷикистони азиз, давлати сермиллат мебошад. Ҳоло дар Тоҷикистон зиёда аз 9 миллион нафар одам зиндагӣ мекунанд. Халқҳои сокини ватани мо бо забон, урфу одат ва тарзи либоспӯшӣ аз ҳамдигар фарқ доранд. Ҳамаи халқу миллатҳое, ки дар Тоҷикистон зиндагӣ мекунанд бо ҳам дӯсту бародаранд. Ҳоло бо баъзеи онҳо муфассалтар шинос мешавем.



Тоҷикон миллати асосии давлати Тоҷикистон мебошанд. Тоҷикон дар тамоми ғушаю канори Тоҷикистон зиндагӣ мекунанд. Мардуми тоҷик таъриху фарҳанги бой доранд. Тоҷикон дар дунё яке аз халқҳои қадимтарин ба ҳисоб мераванд. Тоҷикон ба забони тоҷикӣ сухан мегӯянд. Забони тоҷикӣ дар Ҷумҳурии Тоҷикистон забони давлатӣ аст. Дар расм тоҷикон дар либоси миллий тасвир ёфтаанд.

Ўзбекҳо яке аз халқҳои сершумори сокини Тоҷикистон мебошанд. Онҳо бештар дар минтақаи шимол, ғарб ва ҷануби Тоҷикистон паҳн гаштаанд. Ўзбекҳо бо тоҷикон солҳои зиёд якҷоя зиндагӣ мекунанд. Бинобар ин, тарзи либоспӯшӣ ва урфу одатҳои ўзбеку тоҷик хеле монанданд. Забони ўзбекӣ аз забони тоҷикӣ фарқ мекунад.





Дар Тоҷикистон **қирғизҳо** низ истиқомат мекунанд. Онҳо ҳам аз замонҳои пеш бо тоҷикон якҷоя зиндагӣ карда омадаанд. Қирғизҳо бештар дар ноҳияи Лахши минтақаи Рашт паҳн гаштаанд. Инчунин, онҳо дар ноҳияи Мурғоби Вилояти Мухтори Кӯҳистони Бадахшон зиндагӣ мекунанд. Қирғизҳо, асосан ба кишоварзӣ ва чорводорӣ машғуланд.

Русҳо низ яке аз халқҳои мебошанд, ки дар Тоҷикистон умр ба сар мебаранд. Онҳо солҳои зиёд аст ки бо тоҷикон дӯстона зиндагӣ мекунанд. Русҳо асосан дар маркази ноҳияҳо ва шаҳрҳои калони Тоҷикистон ҷойгир шудаанд.



Дар Тоҷикистон, инчунин туркманҳо, кореягӣҳо ва дигар халқҳо зиндагӣ мекунанд. Шумораи онҳо на он қадар зиёд аст.



Супориш:

- чадвали зерро дар дафтаратон тасвир кунед;
- аз рӯйи расмҳои боло хусусияти халқу миллатҳои сокини Тоҷикистонро дар он нависед.

ТОҶИКОН	ЎЗБЕКҲО	ҚИРҒИЗҲО	РУСҲО



1. Ватани мо чӣ ном дорад?
2. Шумораи аҳолии Тоҷикистон чӣ қадар аст?
3. Халқҳои сокини Тоҷикистонро номбар кунед.
4. Хусусиятҳои фарқкунандаи миллати халқҳои Тоҷикистонро гӯед.
5. Оё тоҷикон фақат дар Тоҷикистон зиндагӣ мекунанд?
6. Дар бораи таърихи халқи тоҷик чӣ медонед, нақл кунед.

Дикқат!

Ҳангоми иҷрои тестҳо дар китоб хат накашед. Ҷавобҳоро дар дафтарадон қайд кунед.



1. Кадоме аз ин халқҳо дар Тоҷикистон зиндагӣ намекунанд?

А.	Тоҷикон
Б.	Ўзбекҳо

В.	Англисҳо
Г.	Қирғизҳо

2. Ҷумларо пурра кунед.

Ҳоло дар Тоҷикистон зиёда аз _____ миллион нафар одам зиндагӣ мекунад.



Урфу одат – расму оинҳое, ки одамон дар муддати тӯлони таърихӣ иҷро карда омадаанд.

Сокин – истиқоматкунанда.

Таърих – илм дар бораи инкишофи ҷамъият ва табиат.

Фарҳанг – дониш, илм, адаб.

Муфассал – шарҳ, ба таври васеъ ва ҳаматарафа.

§ 2. ТАБИАТИ ШАҲР ВА ДЕҲОТИ МО

- *Шумо дар куҷо зиндагӣ мекунед, дар шаҳр ё деҳот?*
- *Дар бораи табиати шаҳр (деҳа)-и худ нақл кунед.*

Шаҳр ва деҳа ҷойи аҳолинишин мебошанд. Дар шаҳр кӯчаҳо ва биноҳои баландошёна зиёданд. Заводу корхонаҳо осорхона, театр, муассисаҳои таълимӣ ва бозору мағозаҳо бештар дар шаҳр ҷойгир шудаанд. Дар кӯчаҳои шаҳр нақлиёти гуногун, автобусу троллейбус ва дигар нақлиёти мусофирбар зиёд ҳаракат мекунанд. Аҳолии шаҳр дар заводу корхона, муассисаҳои таълимӣ, табобатӣ ва бозору мағозаҳо кор мекунанд.

Табиати шаҳрҳои мо хеле зебо ва дилкаш мебошанд. Дар кӯчаю гулгаштҳои шаҳрҳо дарахтони сояфкан ва ороишӣ зиёд нишонида шудаанд. Одамон аз тамошои онҳо ҳаловат бурда, истироҳат мекунанд. Аз ин хотир, мо бояд ба қадри дарахтон ва гулу гиёҳи шаҳрҳо бирасем.



Манзараи шаҳри Душанбе.

Дар деҳа нисбат ба шаҳр аҳоли камтар зиндагӣ мекунад. Аҳолии деҳот асосан бо киштукори зироатҳо, боғдорӣ ва чорводорӣ машғуланд. Дар деҳот ҳаво нисбатан тоза буда, боғҳои мевадиханда, майдонҳои кишт ва манзараҳои зебои табиӣ хеле зиёданд. Баъзан бачаҳо дар таътили тобистона аз шаҳр ба деҳот (ба хонаи хешу табори худ) мераванд. Ҳар шахс бояд табиати деҳа ё шаҳри худро ҳифз намояд.



Манзараи деҳа




Супориш:

- ҷадвали зерро дар дафтаратон тасвир кунед;
- аз рӯи расмҳои боло хусусияти халқу миллатҳои сокини Тоҷикистонро дар он нависед.

Аломатҳои шахр

Аломатҳои деҳа



1. *Шаҳр чӣ гуна ҷой аст? Деҳа чӣ?*
2. *Аломатҳои шаҳрро номбар кунед.*
3. *Шугли мардуми шаҳр ва деҳотро гӯед.*
4. *Фарқи байни шаҳру деҳаро фаҳмонед.*

Диққат!

Ҳангоми иҷрои тестҳо дар китоб хат накашед. Ҷавобҳоро дар дафтариатон қайд кунед.



1. Рустаниҳои ороиширо бештар дар кучо дидан мумкин?

А.	Саҳро
Б.	Деҳа

В.	Кӯҳҳо
Г.	Шаҳр

2. Ҷумларо пурра кунед.

Мо бояд табиати шаҳр (деҳа)-и худро _____ намоем.



Диаграмма – яке аз шаклҳои тасвир.

Шугл – касбу кор.

§ 3. МАНЗАРАҲОИ НОТАКРОРИ ТАБИАТИ КИШВАРИ МО

- *Дар маҳаллаи шумо кадом манзараҳои зебо мавҷуданд?*
- *Дар бораи манзараҳои табиати маҳаллаатон нақл кунед.*

Кишвари мо – Тоҷикистони азиз, табиати ниҳоят зебо дорад. Тоҷикистон нафақат бо кӯҳу водиҳо, инчунин бо манзараҳои беназири табиаташ низ шӯҳрат дорад.

Бо баъзе аз ин манзараҳои зебои табиати кишварамон муфассалтар шинос мешавем.

Кӯҳи намаки Хоҷамӯмин. Дар ин кӯҳ кони калони намак ҷойгир шудааст. Ин кӯҳи намак дар ноҳияи Восеъи минтақаи Кӯлоб воқеъ аст. Ҷариҳои ин кӯҳи намакин то 300 метр баланدى доранд. Аз он намаки ошӣ истиҳсол мекунанд.



Кӯҳи намаки Хоҷамӯмин

Сӯхтори ангиштсанги кӯҳи Малик. Ҳодисаи сӯхтани кони ангишт дар ноҳияи Айнӣ мушоҳида мешавад. Ин сӯхтор аз замонҳои қадим ин ҷониб давом дорад. Аз 40 ҷойи тарқиши замин буғи тафсон мебарояд, ки то 300 дараҷа гармӣ дорад.



Сӯхтор дар кони ангиштсанг



Осоишгоҳи Хоҷаобигарм

Хоҷаобигарм чашмаи шифобахши обаш гарм аст. Ҳарорати оби он ба 90 дараҷа баробар мебошад. Хоҷаобигарм аз шаҳри Душанбе дар масофаи 55 км ба самти Шимол – дар ноҳияи Варзоб ҷойгир шудааст. Ҳар сол ҳазорҳо одамон аз ҷумҳурии худамон ва дигар кишварҳо барои истироҳат ва муолиҷа ба ин ҷо меоянд. Дар назди ин чашма калонтарин осоишгоҳ сохта шудааст.

Чунин чашмаҳои шифобахшро дар тамоми гӯшаю канори Тоҷикистон дидан мумкин аст.



Гармчашма дар ВМКБ



Обизгарм дар шаҳри Рогун



Шоҳамбарӣ дар ш. Ҳисор



Зумрад дар ш. Исфара



Мавзеи Чилучорчашма

Чилучорчашма яке аз муъҷизаҳои табиии кишвари мо ба ҳисоб меравад. Он дар ноҳияи Носири Хусрав (вилояти Хатлон) ҷойгир аст. Дар ин макон аз зери теппа дар масоҳати начандон калон чилучор чашма мебарояд. Оби ин чашмаҳо софу зулол аст. Ҳар сол ҳазорҳо одамон ба ин мавзеъ барои тамошо ва истироҳат меоянд.

Дар натиҷаи муносибати нодурусти одамон манзараҳои зебои табиати кишвари мо вайрон мешаванд. Онҳоро эҳтиёт кардан лозим аст. Ҳар кас бояд манзараҳои табиати маҳали зисти худро донад ва муҳофизат намояд.



1. Манзараҳои табиати Тоҷикистонро номбар кунед.
2. Кадоме аз манзараҳои табиати дар боло номбаршуда ба маҳаллаи зисти шумо наздик аст?
3. Аҳаммияти манзараҳои табиати Тоҷикистонро шарҳ диҳед.
4. Барои чӣ манзараҳои табиати кишварро ҳифз кардан лозим аст?



1. Ҳарорати оби чашмаи Хоҷаобигарм ба чанд дараҷа баробар аст?

А.	70 дараҷа
Б.	90 дараҷа

В.	74 дараҷа
Г.	86 дараҷа

2. Ҷумларо пурра кунед.

Ҳар як шахс бояд манзараҳои табиати маҳаллаи худро донанд ва _____ намояд.



Манзара – дидгоҳ, назаргоҳ, он чӣ ба назар намоён аст.

Беназир – бемисл, бемонанд.

Кон – сарватҳои зеризаминӣ дар он ҷойгир аст. Маъдан.

§ 4. ҶАШНҲОИ МИЛЛИИ МО

- Кадом идҳоро медонед?
- Дар маҳаллаи зисти шумо кадоми онро ҷашн мегиранд?
- Дар бораи ин идҳо нақл кунед.

Ҳар як халқу миллат ид ва ҷашнҳои миллии ба худ хос дорад. Тоҷикон низ идҳои миллии худро доранд. Сада, Наврӯз ва Меҳргон аз ҷумлаи онҳо мебошанд.

Сада яке аз ҷашнҳои қадимаи мавсимии тоҷикон ба шумор меравад. Сада аз рӯйи солшумории мелодӣ оғози рӯзи 31-уми январ фаро мерасад. Барои он Сада меноманд, ки то омадани

Наврӯз 50 шабу 50 рӯзро фаро мегирад. Гузаштагони мо шабу рӯзро алоҳида ҳисоб мекардаанд. Чамъи он дар якҷоягӣ сад шабу рӯзро ташкил менамуд.

Дар Ҷумҳурии Тоҷикистон ба шарофати истиқлоли давлатӣ иди Сада аз нав эҳё гардид. Мардуми мо ҳамасола онро 30-31-уми январ бо шукӯҳу шаҳомат чашн мегиранд.


Дастархони чашни Сада бо хӯрокҳои миллӣ ва меваю сабзавот оро дода мешавад.



Дастархони идонаи чашни Сада

Наврӯз низ иди қадимаи тоҷикон мебошад. Онро гузаштагони мо ҳазорҳо сол пеш чашн мегирифтанд. Ҳар сол 21-уми март дар кишвари мо Наврӯз чашн гирифта мешавад. Чашни Наврӯз ба фасли баҳор, айёми киштукори деҳқонон рост меояд. Дар рӯзҳои чашни Наврӯз мардум либоси идона пӯшида, хурсандӣ мекунанд. Дастархони идонаи наврӯзиро бо суманак ва ҳар гуна таомҳои миллӣ оро медиҳанд.

Дар рӯзҳои наврӯзӣ мусобиқаҳои гӯштингирӣ, бузкашӣ ва дигар бозиҳои шавқовар гузаронида мешавад.



Суманак – рамзи Наврӯз



Дастархони наврӯзӣ



Мӯйсафедон ба гӯштингирӣ наврӯзӣ оғоз мебахшанд



Бузкашӣ- шугли дӯстдоштаи човандозон дар Наврӯз

Наврӯзро на фақат дар Тоҷикистон, балки дар бисёр мамлакатҳои дунё ҷашн мегиранд. Масалан, дар Покистон, Ҳиндустон, Эрон ва дигар кишварҳои Осиё.

Меҳргон низ яке аз идҳои миллии мо – тоҷикон мебошад. Меҳргон ба фасли тирамоҳ рост меояд. Дар Ватани мо иди Меҳргонро ҳамчун мавсими ҷамъоварии ҳосил ҷашн мегиранд. Дар давраи ҷашни Меҳргон ҳосили зироати ғалладона ва полизӣ пухта мерасанд. Деҳқонон ҳосили меваю сабзавотро ҷамъоварӣ мекунанд. Рӯи дастархонро бо дастранҷи кишоварзон оро медиҳанд.




Дастранчи боғбон ва деҳқон



Супориш:

1. Кор бо нақша:

- нақшаи зерро дар дафтар тасвир кунед;
- мазмуни мавзӯро ба ёд оред;
- нақшаро идома дода, хусусияти идҳои миллиро нависед:



2. Кор бо чадвал (ин супоришро дар хона бо ёрии волидон иҷро кунед):

- чадвали зерро дар дафтаратон тасвир кунед;
- дар он тарзи ҷашнгирии идҳои миллиро дар оилаи худ нависед;
- коратонро ба ҳамсинфон нишон диҳед ва муҳокима намоед.

САДА	НАВРҶЗ	МЕҲРГОН



1. Кадом идҳои миллии тоҷиконро медонед?
2. Хусусиятҳои иди Садаро номбар кунед.
3. Наврӯз дар кадом фасл ҷаҳин гирифта мешавад?
4. Дар Наврӯз кадом намуди таомҳоро мепазанд?
5. Меҳргон дар кадом фасли сол ҷаҳин гирифта мешавад?
6. Нишонаҳои иди Меҳргонро гӯед.



1. Ҷумларо пурра кунед.

Ба идҳои миллии тоҷикон _____,
_____ ва _____ дохил мешаванд.

2. Хусусияти идҳои миллиро муайян кунед.

1.	Сада
2.	Наврӯз
3.	Меҳргон

А.	Мавсими ҷамъоварии ҳосил аст
Б.	100 шабонарӯз аз Наврӯз пеш аст
В.	Бозиҳои шавқовар ташкил мекунанд
Г.	Ба фасли тирамоҳ рост меояд
Ғ.	Ба фасли зимистон рост меояд
Д.	Суманак тайёр мекунанд

Ҷавоб:	1–	2–	3–



Айём – вақт, даврон, замон.

Дастранчи деҳқон – маҳсули меҳнати дасти деҳқон.

Кишоварзон – деҳқонон, боғдорон.

Осиё – яке аз шаш қитъаи олам.

Оро – зебу зинат.

Эҳё – аз нав зинда шудан, барқарор шудан.

II. ТАБИАТ ВА ГУНОГУНИИ ОН

§5. ТАБИАТИ ҒАЙРИЗИНДА ВА ЗИНДА

● Ба атроф нигаред ва ашёҳоро номбар кунед (ашёи аз синфхона берунро ҳам).

● Онҳоро ба кадом гурӯҳ ҷудо кардан мумкин аст?

● Ҷадвали зеро дар дафтар тасвир кунед ва номи ашёи атрофро дар он нависед:

АШЁИ ҒАЙРИЗИНДА	АШЁИ ЗИНДА

● Барои сабзиши рустаниҳо ва зиндагии ҳайвонот чӣ лозим аст?


Ҳамаи ашёву ҳодисаҳое, ки моро ихота кардаанд, ҷузъҳои табиат мебошанд. Рустаниҳо, ҳайвонот, абрҳо, боришот, дарёҳо, кӯлҳо, кӯҳҳо, рангинкамон – ҳама ашё ва ҳодисаҳои табиатанд. Табиатро ба ду қисм ҷудо мекунам: табиати ғайризинда ва табиати зинда.

Офтоб, ситораҳо, ҳаво, об, санг ва ғайра – ҳамаи ин ба табиати ғайризинда дохил мешаванд.

Рустаниҳо, ҳайвонот, занбӯруғҳо ва микроорганизмҳо ба табиати зинда дохил мешаванд. Мо – одамон низ як ҷузъи табиати зинда ҳастем. Мавҷудоти зинда нафас мекашанд, ғизо мегиранд, инкишоф меёбанд, насл медиҳанд ва ғайра.

Расми поёнро бодикқат нигоҳ кунед ва мазмуни онро шарҳ диҳед.

Байни табиати ғайризинда ва зинда алоқамандии зич мавҷуд аст. Масалан, Офтоб барои мавҷудоти зинда манбаи гармӣ ва равшанӣ мебошад. Ба мавҷудоти зинда, инчунин ҳаво ва об лозим аст. Бе табиати ғайризинда мавҷудоти зинда вучуд дошта наметавонанд.



Чистонҳои зер ба табиати зинда ва ғайризинда дахл доранд.
 Ҷавоби онҳоро ёбед:




Чистони 1. Бе дасту пою қорӯб кӯча мерӯбад.

Чистони 2. Риш дорад, мӯйлаб надорад.



Супориш:

- нақшаи зеро омӯзед ва таҳлил кунед;
- онро ба дафтар кӯчонед;
- аломатҳои табиати ғайризинда ва зиндаро дар нақша нависед (онро давом диҳед):





1. Ба табиат чиҳо дохил мешаванд?
2. Ашёи ғайризинда ва зиндаи табиатро номбар кунед.
3. Хусусияти ашёи ғайризинда ва зиндари шарҳ диҳед.
4. Табиати зинда аз ғайризинда чӣ фарқ дорад?
5. Байни табиати зинда ва ғайризинда кадом алоқаҳо вучуд доранд?



1. Кадоме аз инҳо ба табиати зинда дохил намешавад?

А.	Қанд
Б.	Рустани

В.	Паранда
Г.	Одам

2. Кадоме аз инҳо ба табиати ғайризинда дохил намешавад?

А.	Яхмос
Б.	Ҳаво

В.	Об
Г.	Паланг

3. Ашёи табиати ғайризинда ва зиндари мувофиқа кунед (ҷавобҳои дурустро аз сутуни рост ёбед):

1.	Табиати ғайризинда
2.	Табиати зинда

А.	Гӯсфанд
Б.	Санг
В.	Китоб
Г.	Кирм
Ғ.	Пирях
Д.	Одам



Ашё – чизҳо, чизу чора.

Пирях – яхҳои ғафсе, ки дар давоми солҳои зиёд ба вучуд омадаанд. Масалан, яхҳои доимии қабаташ ғафси болои қӯҳҳо.

Наботот – рустаниҳо.

Ҷузъ – қисм.

Мавҷудот – ҳар чизе, ки дар табиат вучуд дорад.

Микроорганизмҳо – мавҷудоти зиндаи хурде, ки онҳоро бо чашми оддӣ дидан ғариимкон аст.

§6. АШЁИ ТАБИЙ ВА СУНЪЙ

- *Ашёи атрофатонро номбар кунед.*
- *Дар бораи яке аз ашёи атроф маълумот диҳед.*
- *Чиро ашёи табиӣ ва сунъӣ меноманд?*

Дар табиат ашёи зиёде мавҷуданд. Ҳамаи онҳоро ба ду гурӯҳ чудо кардан мумкин аст: ашёи табиӣ ва ашёи сунъӣ.

Ба ашёи табиӣ санг, хок, об, ҳаво, Офтоб, Моҳтоб, наботот, ҳайвонот ва ғайра дохил мешаванд.



Ашёи табиӣ

Ба ашъи сунъӣ – хона, китоб, либос, зарфҳо, автомобил, радио ва монанди инҳо дохил мешаванд. Ашъи сунъӣ дар табиат ба шакли тайёр мавҷуд нестанд. Онҳоро одам бо қувваи ақлу дастони худ месозад.



Ашъи сунъӣ

Одамон барои сохтани ашъи сунъӣ аз ашъи табиӣ истифода мебаранд. Масалан, мизу курсиро аз чӯби рустаниҳо месозанд. Чарми пояфзол аз пӯсти ҳайвонот омода карда мешавад. Асбобҳои рӯзгор аз филизот (оҳан, мис, алюминий) истифода мешаванд.

Чистони зер ба яке аз ашъи сунъӣ тааллуқ дорад. Ин ашъ барои ҳаёти шумо ниҳоят муҳим аст. Он дар расми боло тасвир ёфтааст. Ҷавоби чистонро ёбед:



Як порча замин доштем,
Тухми сиёҳ коштем.
Бо чашми худ бидидем,
Бо ақли худ шинохтем.

Ашъи сунъӣ барои зиндагии одамон ниҳоят заруранд. Масалан, одам бо мошини сохтаи худ ба роҳҳои дур сафар карда метавонад. Тариқи радио ё телевизор аз хабарҳои дунё огоҳ мешавад ва ғайра.



Супориш:

- ҷадвали зерро дар дафтартон тасвир кунед;
- номи якчанд ашъи табиӣ ва сунъиро дар ҷадвал нависед;
- ашъи дар расмҳои мавзӯи китоббударо интихоб накунад;
- истифодаи яктогӣ ашъро дар ҳарду сутун нишон диҳед.

АШЪИ ТАБИӢ	АШЪИ СУНӢ



1. Ашъи табиӣ ва сунъиро номбар кунед.
2. Ашъи сунъӣ аз табиӣ чӣ фарқ дорад?
3. Ашъи сунъӣ барои чӣ лозим аст?
4. Одам ашъи табииро чӣ гуна истифода мебарад?



1. Мувофиқатии ашёи табиӣ ва сунъиро дар поён муайян кунед:

1.	Ашёи табиӣ
2.	Ашёи сунъӣ

А.	Мошин
Б.	Хона
Г.	Телефон
Ғ.	Хок
Д.	Буз

Ҷавоб: 1– 2–

2. Ашёи бо дасти инсон сохташударо муайян кунед:

А.	<i>Рустанӣ</i>
Б.	<i>Қурбоққа</i>

В.	<i>Компютер</i>
Г.	<i>Ҳаво</i>

3. Ҷумларо пурра кунед.

Одамон барои сохтани ашёи сунъӣ аз ашёи _____ истифода мебаранд.



Филизот – металҳо. Тилло, нуқра, оҳан, мис, алюминий – металҳо мебошанд.

Тариқи – бо истифодаи, бо роҳи.

§7. ДАР БОРАИ ОСМОНУ СИТОРАҲО ЧИРО БОЯД ДОНЕМ?

- *Ба фикри шумо, шумораи ситораҳо чӣ қадар аст?*
- *Оё бо тайёра то ситораҳо парвоз кардан мумкин аст?*
- *Дар бораи ситораҳо чӣ медонед, нақл кунед.*

Агар шабона дар вақти соф будани ҳаво ба осмон нигарем, ситораҳоро мебинем. Онҳо ба чашми мо мисли шуълаҳои хурди дурахшон менамоянд. Ситораҳо дар осмон ниҳоят зиёданд. Гарчанде ситораҳо ба чашми мо хурд намоянд ҳам, дар асл онҳо калонанд. Барои он хурд менамоянд, ки аз Замин хеле дур ҷойгиранд.



Осмони ситоразор

Ситораҳо ҷисми тафсонанд. Ҳарорати онҳо ниҳоят баланд аст. Равшании ситораҳо аз ҳисоби гармии онҳост. Олимон ситораҳои осмонро ба гурӯҳҳо ҷудо кардаанд ва онҳоро “Бурҷ” номидаанд. Бурҷ гурӯҳи ситораҳои мебошанд, ки нисбатан бо ҳам наздик ҷойгир шудаанд. Дар осмон якчанд бурҷи ситораҳоро ҷудо мекунанд.

Офтоб ҳам яке аз ситораҳо мебошад. Офтоб нисбати дигар ситораҳо ба Замин хеле наздиктар ҷойгир шудааст. Аз ин сабаб мо равшанӣ ва гармӣ онро ҳис мекунем. Офтоб барои табиати Замин аҳамияти бузург дорад. Бе нури Офтоб мавҷудоти зинда ҳаёт ба сар бурда наметавонанд.



Дурахши Офтоб дар осмон

Бачаҳо Офтобро ба таври худ тасвир мекунанд:



Офтоби ман

Ҷавоби чистонро ёбед:



Чист он, ки дар тори сар, менамояд нон барин.
Нигоҳ кунам, дурахшон, ҷароғи тобон барин.



Супориш:

- расми офтобро дар дафтаратон тасвир кунед;
- аз фикри худатон дар бораи офтоб ду-се ҷумла нависед;
- коратонро бо ҳамсинфатон иваз кунед ва санҷед;
- хатоҳои ҳамдигарро ислоҳ кунед.



1. Ситора чист?
2. Чаро ситораҳо равшанӣ медиҳанд?
3. Бурҷ чист?
4. Офтоб ҳам ситора мебошад?
5. Чаро ситораҳо хурду Офтоб дар назари мо калон менамояд?



1. Ҷавоби дурустро интиҳоб кунед.

Ситораҳо барои он равшанӣ медиҳанд, ки:

А.	Онҳо ҷисми тафсонанд
Б.	Онҳо ҷисми сарданд

В.	Офтоб онҳоро равшан мекунад
Г.	Ба Замин наздиканд

2. Ҷумларо пурра кунед.

Офтоб нисбати дигар ситораҳо ба Замин _____ ҷойгир шудааст.



Шуъла – аланга, равшанӣ.

Дурахш – нурпошӣ.

§8. ТИРАМОҲ – ФАСЛИ ЗАРРИНИ СОЛ

- *Кадам фаслҳои солро медонед?*
- *Фасли тирамоҳ кадом моҳҳоро дар бар мегирад?*
- *Хазонрез гуфта чиро мегӯянд?*
- *Обу ҳавои фасли тобистонро бо тирамоҳ муқоиса карда, маълумот диҳед.*

Тобистон Офтоб дар осмон баланд ҷойгир шуда, рӯзҳо дароз буданд. Аз ин рӯ, Замин гармиро зиёд мегирифт.

Ҳоло – фасли тирамоҳ. Офтоб дар осмон на он қадар баланд ҷойгир аст. Рӯзҳо нисбат ба фасли тобистон кӯтоҳ ва ҳаво салқин шудааст. Баъзан дар тирамоҳ сахаргоҳон дар рӯи ашё шабнам ва қирав пайдо мешавад. Аз рӯи пайдоиши қирав фаҳмидан мумкин аст, ки шаби гузашта хунук будааст. Бинобар ин, оби таркиби ҳаво дар рӯи алаф яхча кардааст.

Дар тирамоҳ борон, жола ва баъзан барф борида, ҳодисаи раъду барқ ба амал меояд. Охирҳои фасли тирамоҳ боронҳо ба барф табдил меёбанд. Ин аз наздик омадани фасли зимистон ба мо дарак медиҳад.



Моҳҳои фасли тирамоҳ



Манзараи тирамоҳ

Наботот ва ҳайвонот дар тирамоҳ ба фасли зимистон тайёри мебинанд. Барги дарахтон зард шуда, мерезанд, бинобар ин, тирамоҳро фасли «заррин» мегӯянд. Дар фасли тирамоҳ парандаҳои мавсимӣ ба ҷойҳои гарм кӯчида мераванд. Баъзе ҳайвонҳо дар давоми тобистон ва тирамоҳ хӯроки зиёд истеъмол карда, фарбеҳ мешаванд. Онҳо охири тирамоҳ ба хоби зимистона мераванд.

Одамон дар тирамоҳ ба ҷамъоварии ҳосил машғул мешаванд. Онҳо низ ба зимистон тайёри мебинанд. Дар деҳот ангишт ва ҳезум захира мекунанд. Барои хӯроки зимистона меваю сабзавоти тару тоза захира мекунанд. Инчунин, меваҳоро мехушконанд. Аз меваю сабзавот мураббою шарбат низ омода менамоянд.



Супориш:

- расми «Манзараи тирамоҳ»-ро бодикқат мушоҳида кунед.
- дар бораи он якчанд ҷумла нависед.



1. Аломатҳои фасли тирамоҳро номбар кунед.
2. Чаро дар тирамоҳ ҳаво салқин мешавад?
3. Сабаби пайдоиши шабнам ва қиравро фаҳмонед.
4. Барои чӣ тирамоҳро фасли заррин мегӯянд?
5. Сабаби дар фасли тирамоҳ кӯч бастанӣ парандаҳои мавсими-ро фаҳмонед.
6. Шугли одамон дар тирамоҳ аз чӣ иборат аст?



1. Ҳарорати ҳавои фасли тирамоҳ дар умум чӣ гуна аст?

А.	Гарм
Б.	Хунук

В.	Салқин
Г.	Ниҳоят хунук

2. Ҷумларо пурра кунед:

Рустаниҳо ва ҳайвонот дар тирамоҳ ба фасли зимистон _____ мебинанд.



Шабнам – катраҳои обе, ки шабона дар рӯи сабза ва барги гулу гиёҳҳо пайдо мешаванд.

Қирав – шабнами яхбаста. Шабона дар ҳавои сард дар рӯи сабза ва барги дарахтон пайдо мешавад.

Заррин – тиллоӣ, зард.

Дарак додан – хабар додан.

§9. ҲОДИСАИ ТАБИЙ ЧИСТ?

- *Кадам ҳодисаҳои табииро медонед?*
- *Дар бораи яке аз ҳодисаҳои табиӣ нақл кунед.*

Дар табиат доимо тағйирот ба амал меояд. Саҳар Офтоб мебарояд ва бегоҳ фуру меравад. Об аз хунукӣ ба ях табдил меёбад ва аз гармӣ боз об мешавад. Аз таъсири гармӣ об ба буғ табдил меёбад. Рустаниҳо баргу поя, гулу мева ва тухм ҳосил мекунанд. Парандаҳои мавсимӣ тирамоҳ кӯчида ба мавзеҳои гарм мераванд ва фасли баҳор бармегарданд. Ҳамаи тағйиротеро, ки дар табиат ба амал меояд, ҳодисаи табиӣ меноманд.

Ҷавоби чистонро ёбед:



Якто камони нозанин,
Аз осмон то бар Замин.

Дар поён расми якчанд ҳодисаҳои табиӣ нишон дода мешавад. Шумо номи онҳоро дар дафтаратон нависед. Фикр кунед ва гӯед, ки онҳо кадом ҳодисаҳои табиӣ мебошанд.





Бештари ҳодисаҳои табиӣ ба фаслҳои сол (мавсимҳо) вобастагӣ доранд. Бинобар ин онҳоро ҳодисаҳои мавсимӣ меноманд. Рустаниҳо барг мекунанд ва баргашон хазон шуда, мерезад. Парандаҳо кӯчида мераванд ва боз бармегарданд. Боришот ва раъду барқ ба амал меояд. Ҳамаи ин ҳодисаҳои мавсимӣ мебошанд. Чунки онҳо дар мавсимҳо (фаслҳо)-и муайян рӯй медиҳанд.



Супориш:

1. Чадвали зерро дар дафтаратон тасвир кунед:

Баҳор	Тобистон	Тиранмоҳ	Зимистон

2. Ҳодисаҳои табиӣ ҳар як фасли солро дар сутунҳои мувофиқи чадвал қайд кунед;

3. Дар бораи тағйироте, ки дар табиати маҳаллаи шумо рӯй медиҳад, ҳикоя нависед.



1. Ҳодисаи табиӣ чист?

2. Якчанд ҳодисаҳои табиӣро номбар кунед.

3. Аз рӯйи расмҳои мавзӯи китоб ҳодисаҳои табиӣро шарҳ диҳед.

4. Ҳодисаҳои табиӣро ба фаслҳо ҷудо кунед.

5. Чаро баъзе парандагон дар фасли тиранмоҳ ҷои зисташонро дигар мекунанд?



1. Ҳодисаи табиӣ чист? (Ҷавоби нодурустро ёбед):

А.	Саҳар Офтоб мебарояд
Б.	Рустаниҳо инкишоф меёбад

В.	Раъду барқ ба амал меояд
Г.	Одамон хона месозанд

2. Ҷумларо пурра кунед.

Бештари ҳодисаҳои табиӣ ба фаслҳои сол вобастагӣ доранд, ки онҳоро ҳодисаҳои _____ меноманд.



Фаслҳои сол – як сол аз чор фасл иборат мебошад. Тирамоҳ, баҳор, тобистон ва зимистон – фаслҳои соланд.

Мавсим – вақт, яке аз давраҳои фаслҳои сол.

§10. ЧАРО ОБУ ҲАВО ТАҒЙИР МЕЁБАД?

● Кадом вақт ҳаво гарм мешавад, моҳи январ ё июл? Ба фикри шумо чаро ин тавр аст?

● Обу ҳаворо чӣҳо ташкил медиҳанд?

● Дар бораи обу ҳавои маҳаллаатон нақл кунед.

Ҳарорат, абрнокӣ, боришот ва бод (шамол) обу ҳаворо ташкил медиҳанд. Ҳолати ҳаворо дар вақт ва ҷойи муайян обу ҳаво мегӯянд.

Обу ҳаво доимо якхел набуда, мунтазам тағйир меёбад. Масалан, фасли баҳор ё тирамоҳ дар давоми як шабонарӯз обу ҳаво чанд маротиба дигаргун мешавад. Саҳар рӯзи офтобӣ, нисфирӯзӣ бод вазида, абрҳо пайдо мешаванд ва борон меборад. Баъд аз чанд вақт боз абрҳо пароканда шуда, Офтоб намоён мешавад. Сабаби асосии тағйирёбии обу ҳаво гармии Офтоб ва ивазшавии фаслҳои сол мебошанд.

Ҳарорати ҳаво. Ҳарорати ҳаво бо асбоби махсус – ҳароратсанҷ андоза карда мешавад. Ба расмҳои зер нигаред, дар дохили ҳароратсанҷ моеи махсус (симоб) ҷойгир аст. Он аз таъсири гармӣ васеъ шуда, ба боло мебарояд. Аз хунокӣ фишурда шуда, ба поён мефарояд. Рақамҳо дараҷаи гармӣ ва хунокии ҳаворо нишон медиҳанд. Агар ҳароратсанҷ аз 0° (дараҷа) болоро нишон диҳад, ҳаво гарм аст. Дар ҳолати хунок будани ҳаво моеи дохили ҳароратсанҷ аз 0° поёнро нишон медиҳад. Гармиро бо аломати «+» ва хунокиро бо аломати «-» ишора мекунанд. Намудҳои гуногуни ҳароратсанҷ вучуд дорад. Дар баъзеи онҳо ба ҷойи симоб ақраба ҳароратро нишон медиҳад.



Ҳароратсанҷи симобдор

Ҳароратсанҷи ақрабадор



Ҳароратсанҷи рақамӣ

Намудҳои гуногуни ҳароратсанҷ

Боришот чист? Боришот – ин аз абрҳо рехтани об дар шакли борон, жола ва барф мебошад. Дар вақти гарм будани ҳаво борон ва хунук будани ҳаво барф меборад. Дар фасли баҳор ва тирамоҳ раъду барқ ба амал меояд. Дар ин фаслҳо боридаи жола ба мушоҳида мерасад. Ҳангоми раъду барқ бояд эҳтиёт шавем. Зеро, қувваи барқ метавонад ба одам зиён расонад.

Чистонро ёбед:



Шатар шутур беором,

Шӯлапазӣ рӯйи бом.



Намудҳои боришот

Бод (шамол). Ҳаво доимо ҳаракат мекунад. Ҳаракати ҳаворо бод меноманд. Бодҳо суст, миёна ва сахт мевазанд. Боди сахт метавонад хона ва дарахтонро чаппа кунад.

Тавсияҳо барои мушоҳидаи обу ҳавои маҳалла. Шумо метавонед обу ҳавои маҳаллаатонро мушоҳида кунед. Натиҷаҳои онро аввал дар муддати як ҳафта ба қайд гиред. Баъд мушоҳидаҳоро барои як моҳ ва як фасли сол ба қайд гиред. Аз рӯйи нишондоди тамоми фаслҳо, натиҷаи мушоҳидаи солонии обу ҳаворо баровардан мумкин аст. Ҳамаи натиҷаҳоро дар дафтари мушоҳидаҳо гузаронед. Барои осон шудани кор аз аломатҳои шартии зер истифода бурда метавонед.

Аломатҳои шартӣ барои мушоҳидаи ҳолати ҳаво (осмон):

○ – Осмони соф

◐ – Ҳавои тағйирёбанда

● – Ҳавои абрнок

Аломатҳои шартӣ барои мушоҳидаи боришот:

☐ – Борон

☐ – Жола

✱ – Барф

☐ – Меҳ (Туман)

Аломатҳои шартӣ барои нишон додани қувваи бод (шамол):

◎ – Бебод (шамол нест)

➤ – Шамоли қуввааш суст

➤ – Шамоли қуввааш сахт

➤ – Шамоли қуввааш миёна

Намунаи пуркардашудаи ҷадвали моҳонаи мушоҳидаи обу ҳаво:

МОҲ	ОКТАБР							
Рӯзҳои ҳафта	Душанбе	Чумъа	Душанбе	Чумъа	Душанбе	Чумъа	Душанбе	Чумъа
Сана	04.10	08.10	11.10	15.10	18.10	22.10	25.10	29.10
Ҳолати ҳаво	○	○	○	◐	◐	●	◐	○
Боришот						☐		
Қувваи бод	◎	➤	➤	➤	➤	➤	➤	➤
Ҳарорати ҳаво	+27°	+27°	+25°	+23°	+24°	+20°	+22°	+24°

Ҷадвали боло танҳо намуна аст. Нишондодҳои обу ҳавои маҳаллаи шумо метавонанд дигар ҳел бошанд. Аҳамияти мушоҳида ва тартиб додани ҷадвал ниҳоят калон аст. Аз он шумо дар бораи обу ҳавои маҳаллаи худ маълумоти бештар мегирид.



1. *Обу ҳаво чист?*
2. *Омилҳое, ки обу ҳаворо ташиқил медиҳанд, номбар кунед.*
3. *Кадам намуди боришотро медонед?*
4. *Аломати онҳоро нишон диҳед.*
5. *Намудҳои бодро номбар кунед.*
6. *Дар бораи ҳароратсанҷ маълумот диҳед.*



1. Таърифи обу ҳаворо ёбед:

А. Саҳар Офтоб мебарояд, бегоҳ фурӯ меравад	В. Ба амал омадани раъду барқ дар баҳор
Б. Ҳолати ҳаво дар вақт ва ҷои муайян	Г. Вазидани бод дар фасли тирамоҳ

2. Ҷумларо пурра кунед.

Ҳодисаи раъду барқ асосан дар фаслҳои _____ ва _____ ба амал меоянд.



Аломатҳои шартӣ – аломатҳое мебошанд, ки барои осон шудани кор истифода мебаранд.

Раъд – садое (ғуррише), ки дар байни абрҳо пайдо мешавад. Ҳангоми бо ҳам бархӯрдани абрҳо ба вучуд меояд.

§11. ОБ ДАР ТАБИАТ. ХОСИЯТҲОИ ОБ

- *Дар маҳаллаи шумо кадом манбаҳои об мавҷуданд?*
- *Дар бораи обҳои маҳаллаи худ маълумот диҳед.*

Об дар курраи Замин ба миқдори зиёд паҳн гаштааст. Аз чор се ҳиссаи сатҳи заминро об ташкил медиҳад. Қисми зиёди оби кураи Замин дар баҳру уқёнусҳо ҷойгир шудааст.



Уқёнус

Об якчанд хосиятҳо дорад. Ҳоло бо хосиятҳои асосии об шинос мешавем:

Хосияти 1. Оби тоза ранг, бўй ва мазза надорад.

Хосияти 2. Об дар се ҳолат буда метавонад - моеъ, сахт ва буғ (газ).




Се ҳолати об

Оби дарё, кӯл, чашма ва баҳру уқёнусҳо дар ҳолати моеъ мебошанд. Дар фасли зимистон ҳаво хунук мешавад. Об аз таъсири хунукӣ ба ях табдил меёбад. Заррачаҳои барф ва донаҳои жола оби яхкарда мебошанд. Об меҷӯшад. Ҳангоми ҷӯшидани об мо бугро мушоҳида мекунем. Яъне об ба ҳолати газмонанд табдил меёбад. Абр ва туман (меҳ) аз буғи об иборатанд.


Хосияти 3. Об ҳалқунанда аст. Об дар табиат бисёр моддаҳоро дар худ ҳал мекунад. Масалан, намак дар об ҳал шуда, нопадид мешавад. Дар натиҷа мо маҳлули онро ба даст меорем.

Хосияти 4. Об шакли муайян надорад. Он дар кучое, ки мавҷуд бошад, шаклашро ба ҳамон ҷо мувофиқ мекунад.

Хосияти 5. Об ҷоришаванда аст. Агар шумо мушоҳида карда бошед, об ҳамеша аз баландӣ ба поён ҷорӣ мешавад.



Об дар дохили зарфҳои гуногунишакл



Об манбаи ҳаёт ва муъҷизаи табиӣ аст. Бе об олами зинда вучуд дошта наметавонад. Об барои ҳаёти рустаниҳо ва ҳайвонҳо зарур аст. Тоза нигоҳ доштани об вазифаи ҳар яки мост!

1. Таҷриба.

- ба истакон оби гарм резед ва ду қошук шакар ҳамроҳ кунед.
- онро бо қошукча якчанд дақиқа кофта, омехта кунед.
- чиро мушоҳида кардед? мушоҳидаҳои худро дар дафтар нависед;
- натиҷаи мушоҳидаи худро бо ҳамсинфон муҳокима кунед.

2. Кор бо нақша.

- нақшаро дар дафтар тасвир кунед:
- дар доираҳои атроф номи хосиятҳои обро нависед:
- аз мазмуни матни мавзӯи истифода баред.



1. Об чист?
2. Хосиятҳои оби тозаро гӯед.
3. Се ҳолати обро шарҳ диҳед.
4. Дар бораи хосияти ҳалқунандагии об аз ҳаёт мисол оред.
5. Истифодаи обро аз тарафи инсон шарҳ диҳед.



1. Ях кадом ҳолати об аст?

А.	Моеъ
Б.	Газ

В.	Буғ
Г.	Сахт

2. Ҷумларо пурра кунед.

Тозаю озода нигоҳ доштани об _____ ҳар яки мост.



Туман – ҳавои тираи иборат аз заррачаҳои об.

Мӯъҷиза – аҷибу ҳайратовар.

Укёнус – сатҳи яклухти оби Замин.

§ 12. САРВАТҲОИ ЗЕРИЗАМИНӢ

- *Кадам сарватҳои табири медонед?*
- *Дар маҳаллаи шумо кадом намуди он вуҷуд дорад?*
- *Дар бораи тарзи истифодаи ин сарватҳо нақл кунед.*

Дар зери замин асосан чинсҳои кӯҳӣ мавҷуданд. Онҳо аз конҳои гуногун иборатанд. Чинсҳои кӯҳӣ ва конҳое, ки инсон истифода мебарад, канданиҳои ғойаданок ном доранд.

Канданиҳои ғойаданок ба маъданӣ, ғайримаъданӣ ва сӯзишворӣ ҷудо мешаванд. Канданиҳои ғойаданокӣ маъданӣ шакли саҳт ва ранги гуногун доранд. Ба ин гурӯҳ маъдани оҳан, тилло, нуқра ва дигар металлҳои ранга мисол шуда метавонанд.



Тилло



Нуқра

Канданиҳои ғойаданокӣ маъданӣ. Намаксанг, рег ва оҳаксанг канданиҳои ғойаданокӣ ғайримаъданӣ мебошанд. Рег ва оҳаксангро дар сохтмон истифода мебаранд. Намаки оширо аз намаксанг истехсол мекунанд. Мо намаки оширо дар хӯрок истифода мебарем. Аз ин сабаб номашро намаки ошӣ гузоштаанд.



Намаки ошӣ

Нафт, газ ва ангишт канданиҳои ғоиданоки сӯзишворӣ мебошанд. Ин канданиҳои ғоиданок хосияти сӯзандагӣ доранд. Одамон онҳоро бо мақсади гуногун истифода мебаранд. Аз нафт бензин, керосин, солярка ва мазут истеҳсол меkunанд.



Маҳсулоти нафтӣ

Бензин, керосин ва солярка барои ба ҳаракат даровардани муҳаррики нақлиёт лозиманд. Аксари мо барои пухтани хӯрок аз газ истифода мебарем. Ангистро мо дар фасли зимистон барои гарм кардани хонаҳо истифода мебарем.



1. Кандании фойданок гуфта чиро мефаҳмед?
2. Канданиҳои фойданок ба кадом гурӯҳҳо ҷудо мешаванд?
3. Дар бораи ҳар як намуди канданиҳои фойданок мисолҳо оред.
4. Маҳсулоти нафтиро номбар кунед ва истифодаи онҳоро шарҳ диҳед.
5. Ангист ба кадом гурӯҳи канданиҳои фойданок дохил мешавад?



1. Ҷинсҳои кӯҳӣ ва конҳое, ки инсон истифода мебарад, чӣ ном доранд?

А.	Регу шағал
Б.	Сангу хок

В.	Канданиҳои фойданок
Г.	Хӯрокҳои бомаза

2. Ҷумларо пурра кунед.

Канданиҳои фойданок ба намудҳои маъданӣ, гайримаъданӣ ва _____ ҷудо мешаванд.



Маъдан – кон, ҷои филизот (металҳо), санг ва ғайра, ки аз замин канда мебароранд. Масалан, кони сангҳои қиматбаҳо, тилло, нукра, оҳан ва ғайра.

Муҳаррик – ҳаракатдиҳанда, ба ҳаракат оваранда.

§13. РУСТАНИҲО ВА АҲАММИЯТИ ОНҲО

- *Рустани чист?*
- *Рустаниҳо ба кадом гурӯҳҳо ҷудо мешаванд?*
- *Дар бораи рустаниҳои алафӣ, буттагӣ ва дарахтӣ мисол оред.*

Соҳти умумии рустани. Рустани организми зинда аст. Рустаниҳо ба мисли ҳайвонот ғизо мегиранд, калон мешаванд ва афзоиш меkunанд. Ҳар як рустани аз реша, поя, навда, барг ва гул иборат мебошад. Барг, гул ва меваи рустаниҳо дар навдаи он ҷой мегиранд. Ба расми зер нигаред:



Аҳаммияти рустаниҳо барои табиат. Табиатро бе рустанӣ тасаввур кардан мумкин нест. Аксари ҳайвонот рустаниҳоро истеъмол меkunанд. Рустаниҳо ба табиат зебӣ медиҳанд. Онҳо манбаи нафаскашии организмҳои зинда мебошанд. Рустаниҳо ҳаворо аз гарду ғубор тоза меkunанд.

Аҳаммияти рустаниҳо барои инсон. Одамон рустаниҳоро асосан ҳамчун хӯрок истифода мебаранд. Рустаниҳо барои одам манбаи витамин ва моддаҳои ғизӣ мебошанд.



Як модари сабзина, кӯдаки заррин дорад,
Кӯдак аз парпечи худ, ришашро мебарорад.

Ҷавоби чистонро ёбед. Дар чистон рустание оварда шудааст, ки одам онро ҳамчун ғизо истифода мебарад.

Одамон, инчунин аз рустаниҳои нахдор матоъҳои гуногун тайёр меkunанд. Яке аз рустаниҳои нахдор – пахта мебошад. Пахтаро дар ватани мо парвариш меkunанд ва ҳосили баланд мегиранд.



Пахта – рустании нахдиҳанда



Ришта ва газвори пахтагӣ

Чӯбу тахтаи рустаниҳо дар сохтани хонаҳо истифода мешаванд. Баъзе намуди рустаниҳоро барои зебу зинат ва ороиш истифода мебаранд.

Хифзи рустаниҳо. Рустаниҳо дар табиат сол то сол кам шуда истодаанд. Одамон дарахтон ва буттаҳоро бераҳмона бурида, нест меkunанд. Аз ин хотир, ба мо зарур аст, ки рустаниҳоро муҳофизат намоем. Мо бояд шохи дарахтонро нашиканем ва баргу гули онҳоро наканем. Дар ин ҳолат мо дар ҳифзу нигоҳдории рустаниҳо саҳми худро мегузорем.



Муносибати нодурусти одамон бо рустаниҳо



1. Узвҳои асосии рустаниро номбар кунед.
2. Аҳаммияти рустаниҳо дар табиат ва ҳаёти одам аз чӣ иборат аст?
3. Чаро мо рустаниҳоро муҳофизат мекунем?
4. Роҳҳои ҳифзи рустаниҳои маҳаллаатонро гӯед.



1. Кадоме аз ин узвҳо дар рустанӣ вучуд надорад?

А.	Барг
Б.	Поя

В.	Реша
Г.	Чашм

2. Ҷумларо пурра кунед.

Барг, гул ва меваи рустаниҳо дар _____ он ҷойгиранд.

3. Ҷавобҳои «ҳа» ё «не»-ро интихоб кунед:

Ҳа	Не	Ҳар як рустанӣ аз реша, поя, навда, барг ва гул иборат аст.
Ҳа	Не	Рустаниҳо барои табиат ягон аҳаммият надоранд.
Ҳа	Не	Рустаниҳо барои одам манбаи витамин ва моддаҳои ғизоӣ мебошанд.
Ҳа	Не	Мо бояд рустаниҳоро ҳифз намоем.

Витамин – моддаҳои барои организми одам ва ҳайвонот фоидовар.

Моддаҳои ғизоӣ – ин моддаҳо дар таркиби маводи ҳуҷайра вучуд доранд.

Рустаниҳои нахдиҳанда – баъзе рустаниҳо дар таркибашон нах доранд. Аз онҳо ришта тайёр мекунанд ва матоъ мебофанд.

§14. ОЛАМИ ҲАЙВОНОТ

- Дар маҳаллаи шумо кадом намуди ҳайвонот зиндагӣ мекунад?
- Дар бораи тарзи зиндагии онҳо нақл кунед.

Ба расмҳои зер нигаред. Муайян кунед, ки онҳо ба кадом гурӯҳҳои олами ҳайвонот дохил мешаванд.



Аз рӯйи хешӣ ва ҷиҳати монандӣ ҳайвонотро ба гурӯҳҳо ҷудо мекунанд. Дар расми боло намоёндаи гурӯҳҳои ҳашарот, моҳиҳо, обҳокиҳо, ҳазандаҳо, паррандаҳо ва ширхӯрон тасвир ёфтаанд. Ин ҳайвонҳо дар табиат бештар ба чашм мерасанд. Ҳайвонҳое ҳам ҳастанд, ки мо онҳоро кам мебинем. Дар синфҳои болоӣ шумо боз бо дигар намоёндагони олами ҳайвонот шинос хоҳед шуд.

Аҳаммияти ҳайвонот барои табиат. Ҳайвонҳо, пеш аз ҳама ба табиат зебӣ медиҳанд. Баъзе ҳайвонҳо барои ҳайвонҳои дигар манбаи ғизо мебошанд. Ҳайвонҳои дарандаро “санитарҳои табиат” меноманд. Онҳо ҳайвонҳои бемору заифро меҳӯранд. Дар натиҷа пеши роҳи паҳншавии бемориҳоро дар байни ҳайвонот мегиранд.



Паланг ва гург – ҳайвонҳои даранда


Аҳаммияти ҳайвонот барои инсон. Инсон аз ҳайвонот маҳсулоти ғизоӣ ба даст меорад. Гӯшт, шир, раған, тухм ва ғайраро одамон аз ҳайвонот мегиранд. Пӯст ва пашми ҳайвонҳоро барои либосворӣ истифода мебаранд. Аз ҳашарот асал (аз занбӯри асал) ва нах (аз кирмаки пила) мегиранд. Баъзе ҳайвонҳоро барои корҳои хоҷагӣ истифода мебаранд. Одамон ҳайвонҳоро барои намуди зебо ва овози ғорамашон низ парвариш мекунанд.

Ҳифзи ҳайвонот. Шумораи ҳайвонҳо дар табиат рӯз то рӯз кам шуда истодааст. Сабаб дар он аст, ки одамон ҳайвонҳоро бераҳмона шикор мекунанд. Онҳоро азоб медиҳанд ва маҷбур мекунанд, ки ҷойи зисташонро тарк кунанд. Бинобар ин, мо бояд ҳайвонҳоро аз нобудшавӣ муҳофизат намоем.



Супориш:

- диаграммаи зерро дар дафтаратон тасвир кунед;
- дар он ҷиҳатҳои фарқкунанда ва монандии наботот ва ҳайвонотро нишон диҳед:



1. Гуруҳҳои ҳайвонҳоро номбар кунед.
2. Аҳаммияти ҳайвонҳоро барои табиат шарҳ диҳед.
3. Ҳайвонҳо барои инсон чӣ ғоида меоранд?
4. Роҳҳои ҷифз намудани ҳайвонҳои маҳаллаатонро бигӯед.



1. Ҳайвонҳоро бо маҳсулоташон мувофиқа кунед:

1.	Гов
2.	Мурғ
3.	Кирмак

А.	Тухм
Б.	Нах
В.	Шир
Г.	Асал

2. Ҷумларо пурра кунед.

Ҳайвонҳои дарандаро _____ табиат мегӯянд.



Пилла – ғӯзаи кирми абрешим, ки аз он нах ҳосил мешавад.

Санитари табиат – тозакунандаи табиат.

§15. ЗИМИСТОН – ФАСЛИ САРМО

- *Кадам аломатҳои фасли зимистонро медонед?*
- *Зимистони маҳаллаи зисти шумо чӣ гуна аст?*
- *Шумо дар фасли зимистон иҷрои кадом корҳоро дӯст медоред?*

Зимистон моҳҳои декабр, январ ва февралро дар бар мегирад. Дар ин фасл ҳаво хунук шуда, барфи зиёд меборад. Аз ин хотир, зимистонро фасли сармо мегӯянд.



Моҳҳои фасли зимистон



Ҳолати табиат дар фасли зимистон

Дар фасли зимистон барги рустаниҳо пурра мерезанд. Парандаҳои мавсимӣ дар охири фасли тирамоҳ кӯчида, ба ҷойҳои гарм мераванд. Хирс, хорпушт, мор ва баъзе намуди ҳашарот зимистонро бо хоб мегузаронанд. Онҳо дар ғорҳо, зери хоку алаф барои худ ҷои гарм пайдо мекунанд.



Донхӯрак барои парандаҳо

Дар зимистон барои парандагон пайдо кардани хӯрок душвор мегардад. Бояд мо дар ин вақт донхӯрак созем ва ба онҳо дон диҳем.

Бачаҳо фасли зимистонро дӯст медоранд. Онҳо яхмолақбозӣ мекунанд ва аз барф бобои барфӣ месозанд. Вале бояд фаромӯш накунем, ки ҳангоми бозӣ либоси гарми зимистона пӯшидан лозим аст.



Бозӣҳои зимистона

Одамон дар фасли зимистон Соли нави мелодиро чашн меги-
ранд. Ҳамасола, соли нави мелодӣ аз 1-уми январ оғоз меёбад.



Супориш:

- расмҳои болоро бодикқат аз назар гузаронед;
- дар бораи ҳар кадоми он яктогӣ ҷумла нависед.



1. Моҳҳои фасли зимистонро номбар кунед.
2. Дар бораи ҳаёти наботот ва ҳайвонот дар зимистон маълумот диҳед.
3. Нишонаҳои зимистонро номбар кунед.
4. Аломатҳои фарқкунандаи зимистон аз дигар фаслҳо дар чист?
5. Шугли бачаҳоро дар зимистон гӯед.



1. Кадоме аз ҳайвонҳои зер зимистонро бо хоб мегузаронад?

А.	Асп
Б.	Хирс

В.	Шер
Г.	Гург

2. Ҷумларо пурра кунед.

Дар зимистон мо бояд барои парандаҳо _____ созем.



Сармо – хунукӣ, сардӣ.

Соли мелодӣ – солшуморие, ки дар аксари мамлакатҳои ҷаҳон ҷорӣ аст.

§16. ГҶШАИ ЗИНДА ДАР МАКТАБ

- *Шумо дар хона кадом ҳайвонҳоро нигоҳ медоред?*
- *Дар бораи тарзи нигоҳубини ҳайвонҳои хонагӣ маълумот диҳед.*

Гӯшаи зинда чист? Одамон бо мақсади гуногун ҳайвонҳоро дар ҷои махсус нигоҳ медоранд, ки инро гӯшаи зинда гуфтан мумкин аст. Дар гӯшаи зинда натаанҳо ҳайвонот, инчунин рустаниҳоро низ парвариш кардан мумкин аст.

Дар мактабҳо бояд гӯшаи зинда вучуд вучуд дошта бошад. Гӯшаи зиндаи мактаб барои омӯзиши рустани ва ҳайвонот лозим мебошад.



Гӯшаи зинда дар мактаб

Гӯшаи зиндаи мактабро дар дарсҳои табиатшиносӣ истифода мебаранд. Хонандагон якҷоя бо омӯзгор дар гӯшаи зиндаи мактаб кор мекунанд. Онҳо рафтори ҳайвонот ва сабзиши рустаниҳоро мушоҳида мекунанд. Бо омӯзгор саволу ҷавоб намуда, натиҷаи корашонро дар дафтар қайд мекунанд.

Гӯшаи зиндаи мактабро эҳтиёт кардан лозим. Бо маслиҳати омӯзгор талабагон метавонанд гӯшаи зиндаи синфашонро бо-навбат нигоҳубин намоянд. Бе иҷозати омӯзгор ба ҳайвоноти гӯшаи зинда хӯрок додан, ё ба онҳо расидан мумкин нест.



Нигоҳубини ҳайвонҳои гӯшаи зинда

Баъзе одамон дар хонаи худ гӯшаи зинда ташкил мекунанд. Онҳо дар қафасҳои махсус кабк, бедона ва дигар паррандагонро нигоҳ медоранд.



Супориш:

- расми болоро мушоҳида кунед ва дар бораи онҳо ҳикояи хурд нависед;
- ҳикояи навиштаатон аз панҷ-шаш ҷумла кам набошад;
- бо-навбат ҳикояҳоятонро бо рафикатон хонед;

- ҳикояҳои навиштаатонро муҳокима кунед ва ғалатҳоро пайдо кунед;
- дунафара ғалатҳоро ислоҳ кунед.



1. Дар гӯшаи зинда чиҳо ҷой дода мешаванд?
2. Мақсади ташикли гӯшаи зинда аз чӣ иборат аст?
3. Хонандагон барои нигоҳубини гӯшаи зинда чӣ кор карда метавонанд?
4. Дар хонаи кадоме аз шумо гӯшаи зинда мавҷуд аст? Дар бораи он нақл кунед.
5. Дар бораи намунаҳои гӯшаи зиндаи мактаб ҳикоя кунед.



1. Гӯшаи зинда аз чӣ иборат аст?

А.	Танҳо аз рустаниҳо	В.	Ҷойи муайян аст
Б.	Танҳо аз ҳайвонот	Г.	Ҳайвонот, рустаниҳо ва ҷои муайян

2. Гӯшаи зиндаи мактабро барои чӣ истифода мебаранд?

А.	Тамошо	В.	Зеби мактаб
Б.	Омӯзиш	Г.	Нигоҳубин

3. Ҷумларо пурра кунед:

Бе иҷозати омӯзгор ба ҳайвоноти гӯшаи зинда _____ додан, ё ба онҳо расидан мумкин нест.



Гӯша – кунҷ, канор, ҷойи махсус.

Қафас – хоначаи аз химча, симу ресмон ё панҷараи оҳанин сохташуда.

§17. ҲИФЗИ ТАБИАТ

- *Чаро мо бояд табиатро ҳифз кунем?*
- *Ҳолати табиати маҳаллаи зисти шумо чӣ гуна аст?*
- *Дар бораи манбаъҳои ифлосии маҳали зисти худ нақл кунед.*

Харобиҳои табиат. Табиати зебои кишвари мо имрӯз ба мушкилот дучор гаштааст. Ин чӣ гуна мушкилот аст? Ҳавое, ки мо нафас мегирем ва обе, ки менӯшем ифлос шудаанд. Хок низ дар бисёр ҷойҳои кӯрраи Замин ифлос шудааст. Шумораи набототу ҳайвонот кам шуда, баъзе намуди онҳо тамоман аз байн рафтаанд. Ҳамаи ин нишонаи харобиҳои табиат мебошанд.



Корхонаҳои саноатӣ - ифлоскунандаи ҳаво

Барои хароб шудани табиат кӣ гунаҳкор аст? Агар шумо аҳамият дода бошед, одамон дарахтонро мебуранд. Ҳайвонҳоро шикор карда, ба нестӣ меоранд. Заводу фабрикаҳо ва нақлиёт ба микдори зиёд моддаҳои захрнокро хориҷ меkunанд. Дар натиҷа ба ҳаво, об ва хок таъсири манфӣ мерасонанд. Ҳамаи ин боиси харобшавии табиат мегардад. Барои ифлосшавӣ ва харобшавии табиат, асосан худ одамон гунаҳкор мебошанд.



Ифлоскунандаи об

Табиатро аз харобшавӣ бо кадом восита ҳифз кардан мумкин аст? Одамон қудрат доранд, ки табиатро аз харобшавӣ муҳофизат намоянд. Масалан:

– онҳо метавонанд корҳои кабудизоркуниро ба роҳ монанд.

Ба ҷои дарахтони буридашуда ва дар заминҳои бекорхобида бояд ниҳоли нав нишонанд;

– ҳайвонҳоро шикор накунад, ё меъёри шикори онҳоро риоя кунанд. Одамон бояд барои ҳифзи ҳайвонот ва набототи нодир миқдори мамнуъгоҳҳоро зиёд намоянд;

– ба табиат ҳар гуна ифлосиҳоро напартоянд. Барои партофтани партов ҷойҳои махсус мавҷуд аст.

Шумо низ дар ҳифзи табиати маҳалли зисти худ саҳм гузошта метавонед. Қоғазпора ва ҳар гуна ифлосиҳоро ба атроф напартонед. Дар қорҳои қабудизоркунӣ ба қалонсолон ёрӣ расонед.



Қабудизоркунӣ бо иштироки қонандагон



Супориш:

- қадвали зерро дар дафтар тасвир кунед;
- фикрҳои ҳудро дар он нависед:

ИФЛОСКУНАНДАҲОИ ТАБИАТ	РОҲҲОИ ҲИФЗИ ТАБИАТ



1. Харобшавии табиат чист?
2. Сабабгори харобшавии табиат кист?
3. Ба рафтори харобкунандаҳои табиат баҳо диҳед.
4. Роҳҳои ҳифзи табиатро аз харобшавӣ фаҳмонед.
5. Шумо барои ҳифзи табиат кадом корҳоро иҷро карда метавонед?



1. Барои ифлосшавии табиат асосан кӣ гунаҳкор аст?

А.	Наботот
Б.	Одам

В.	Ҳайвонот
Г.	Обу ҳаво

2. Кадом роҳҳои муҳофизати табиатро медонед?

А.	Нишондани рустаниҳо
Б.	Набуридани дарахту буттаҳо

В.	Шикор накардани ҳайвонот
Г.	Ҳамаи ҷавобҳои боло дурустанд



Заводу фабрика – корхонаҳое мебошанд, ки молу маҳсулот истеҳсол мекунанд.

Моддаҳои захрнок – ҳар гуна маводде, ки таъсири зиёновар дорад.


Мамнуъгоҳ – ҳудуди табиие, ки шикори ҳайвонот ва буридани рустаниҳо манъ карда шудааст.

Қудрат – тавоноӣ.

III. САЛОМАТӢ ВА БЕХАТАРИИ ҲАЁТ

§18. БАДАНИ ОДАМ АЗ КАДОМ УЗВҲО ИБОРАТ АСТ?

- *Узвҳои бадани одамро номбар кунед.*
- *Дар бораи кори яке аз узвҳо нақл кунед.*



Бадани одам аз узвҳои зиёд иборат аст. Узвҳо фаъолияти ҳаётии инсонро таъмин менамоянд. Узвҳои бадани инсонро ба узвҳои берунӣ ва дохилӣ чудо мекунанд. Чашм, даҳон, бинӣ, гӯш, абру, даст ва пой **узвҳои берунии** инсон мебошанд.

Супориш. Расми «Узвҳои берунии одам»-ро аз назар гузаронед. Номи узвҳоро муайян кунед ва дар дафтар нависед. Узвҳо бо рақамҳо ишора шудаанд.




«А» гуфтам, нарасиданд,

«Б» гуфтам, расиданд.

Агар ҷавоби чистонро ёбед, номи яке аз узвҳои берунии одамро пайдо мекунад.

Ба **узвҳои дохилӣ** устухонҳо, шуш, дил, чигар, меъда, рӯдаҳо ва ғайра дохил мешаванд. Узвҳои берунии одамро бо чашм дида ва мушоҳида кардан мумкин аст. Узвҳои дохилиро дида наметавонем, зеро онҳо дар дохили организм ҷойгиранд.



Узвҳои дохилии одам

Дар бадани инсон ҳар як узв вазифаи муайянеро иҷро мекунад. Масалан, чашм вазифаи дидан, гӯш шунидан, бинӣ вазифаи ҳис кардани бӯйро иҷро мекунад. Дил барои ба ҳаракат даровардани хун ва шуш барои нафас кашидан хизмат мекунад. Меъдаю рӯда барои хӯрокро ҳазм кардан ва ғайра хизмат мекунад.

Ҳамаи узвҳои бадани одам бо ҳамдигар алоқаманд мебошанд. Агар ягон узви бадан ба касал гирифта шавад, ба узвҳои дигар низ таъсир мерасонад. Чуноне, ки шоири бузург – Саъдии Шерозӣ гуфтааст:

Чу узве ба дард оварад рӯзгор,
Дигар узвхоро намонад қарор.

Мо бояд ҳамеша кӯшиш кунем, ки баданамонро аз ҳар гуна таъсири нигоҳ дорем. Таъсири хунукию гармии зиёд ва дигар омилҳои беруна ба одам зарар доранд.



Супориш:

- чадвали зерро дар дафтаратон тасвир кунед;
- номи узвҳои берунӣ ва дохилиро дар он нависед.

УЗВҲОИ БЕРУНӢ	УЗВҲОИ ДОХИЛӢ



1. Кадом узвҳои бадани инсонро медонед?
2. Узвҳои берунии инсон аз дохилӣ чӣ фарқ доранд?
3. Вазифаи узвҳои бадани инсонро бигӯед.
4. Чаро мо узвҳои бадани худро эҳтиёт мекунем?



1. Кадоме аз ин узвҳо ба узви берунӣ дохил намешаванд?

А.	Чашм
Б.	Даҳон

В.	Пой
Г.	Рӯда

2. Узви дохилиро ёбед:

А.	Дил
Б.	Чашм

В.	Гӯш
Г.	Даст

3. Ҷумларо пурра кунед.

Ҳамаи узвҳои бадани одам бо ҳамдигар _____ мебошанд.



Узв – як қисми бадан. Масалан, даст, пой ва монанди инҳо.
Ҳазм – ҳал шудани таом дар меъда.

§19. ҲИФЗИ САЛОМАТӢ

- *Саломатӣ чист?*
- *Барои ҳифзи саломатӣ одам бояд чӣ кор кунад?*
- *Дар бораи речаи шабонарӯзии худ нақл кунед.*

Саломатӣ муҳимтарин бойигарии инсон мебошад. Одами солим фикри солим дошта, барои ҷамъият фоида меорад. Агар одам солим будан хоҳад, бояд аз рӯи речаи муайяни шабонарӯзӣ амал намояд. Риояи речаи шабонарӯзӣ ба одам имкон медиҳад, ки саломатиашро хуб нигоҳ дорад. Инчунин, ҳамаи корхонаҳо сари вақт иҷро кунанд. Намунаи речаи шабонарӯзӣ мактаббача метавонад чунин бошад:

- саҳар барвақт аз хоб хестан;
- машғул шудан ба варзиши пагоҳирӯзӣ;
- шустани дасту рӯй ва дандонҳо;
- истеъмоли хӯроки наҳорӣ;
- пӯшидани либосҳои мактабӣ ва рафтан ба мактаб;
- баъди баргаштан аз мактаб, либоси мактабиро бо либоси хонагӣ иваз кардан;
- шустани дасту рӯй ва истеъмоли хӯроки нисфирӯзӣ;
- машғул шудан ба бозӣ ва ёрӣ ба волидон дар корҳои хона;
- шустани дасту рӯй ва истеъмоли хӯроки шом;
- тайёр кардани дарсҳо (вазифаи хонагӣ);
- тамошои барномаҳои телевизионӣ;
- шустани дандонҳо ва хоб кардан.

Одам бояд дар давоми ҳафта як-ду маротиба баданашро бо собун шӯяд. Ҳафтае як маротиба нохунҳои даст ва дар ду ҳафта як маротиба нохунҳои пояшро гирад.



Варзиш гарави саломатист

Истеъмоли ғизои тоза, хусусан меваю сабзавот барои инкишофи бадан муҳим аст. Ҳар як одам бояд ашёи гигиенаи шахсиро дошта бошад. Ба ашёи гигиенаи шахсӣ мисвок (чӯтка) ва хамираи дандоншӯӣ, собун, сачоқ ва монанди инҳо дохил мешаванд.



Ашёи гигиенаи шахсӣ

Як чӯтка ё сачоқро истифода бурдани ҳамаи аъзои оила мумкин нест. Дуруст гуфтаанд, ки: «Ақли солим – тани солим».

**Супориш:**

- речаи рӯзи худро тартиб диҳед ва онро дар дафтаратон нависед;
- речаи тартибдодаи худро ба ҳамсинфон шинос кунед.



1. Мафҳуми «саломати»-ро шарҳ диҳед.
2. Речаи шабонарӯзӣ барои чӣ лозим аст?
3. Барои нигоҳ доштани саломатӣ инсон чӣ корхоро бояд анҷом диҳад?
4. Ашёи гигиенаи шахсино номбар кунед.

**1. Кадоми аз намунаҳои зер боиси хуб шудани саломатӣ мегардад?**

А.	Хӯрдани ғизои бисёр
Б.	Бисёр хоб рафтан

В.	Ба варзиш машғул шудан
Г.	Ба тозагӣ риоя накардан

2. Ҷумларо пурра кунед.

Истеъмоли ғизои тоза, хусусан меваю _____ барои инкишофёбии бадан муҳим аст.



Гарав – вобаста, восита. Роҳу воситаи бозътимод.

Гигиена – нигоҳдории тандурустӣ.

Волидон – падару модар.

§20. ҲАЁТАТРО ЗЕРИ ХАВФ НАГУЗОР!

- *Кадам қоидаҳои бехатарии ҳаракат дар роҳро медонед?*
- *Зарбулмасали “Эҳтиёт – ними ҳаёт”-ро шарҳ диҳед.*

Ҳар рӯз мо хангоми ба мактаб рафтан дар кӯча аз роҳи мошингард мегузарем. Ё ҳар рӯз ба нақлиёти мусофирбар савор мешавем. Аз ин рӯ, ҳаёти худро эҳтиёт кардан зарур аст. Ҳаёти худро дар роҳҳои мошингард чӣ гуна эҳтиёт кардан мумкин аст? Барои ба ин савол ҷавоб додан мо бояд қоидаҳои ҳаракати роҳро хуб донем. Шахсоне, ки қоидаҳои ҳаракати роҳро наметонанд ё риоя намеkunанд, ҳаёти худро зери хавф мегуздоранд.



Ҳамеша ин қоидаҳоро дар хотир нигоҳ доред ва риоя кунед

1. Барои аз роҳ гузаштан ҳама вақт аз гузаргоҳ барои пиёдагардон истифода баред.



*Аломати гузаргоҳи рӯйи
заминӣ барои пиёдагардон*




*Аломати гузаргоҳи зери
заминӣ барои пиёдагардон*


2. Ҳеҷ гоҳ аз роҳе, ки мошинҳо ҳаракат мекунанд, нагузаред.

3. Роҳи мошингардро аз ҷое, ки ҷароғаки роҳнамо ё аломати гузаргоҳ мавҷуд аст, гузаред.


4. Рангҳои идоракунандаи ҷароғакро дар хотир гиред: сурх – истед, зард – омода бошед, сабз – гузаред;



ИСТЕД!



**ОМОДА
БОШЕД!**



ГУЗАРЕД!

Рангҳои танзимкунандаи ҷароғаки роҳнамо

5. Ҳангоми гузаштан аз роҳи мошингард саросема нашавед. Аввал ба тарафи чап ва баъди ба нисфи роҳ расидан ба рост нигаред.

6. Агар гузаргоҳи зеризаминӣ мавҷуд бошад, ҳатман аз он истифода баред.

7. Нақлиёти мусофирбарро танҳо дар истгоҳҳо интизор шавед.

8. Дар дохили нақлиёти мусофирбар ба қоидаҳои одоби ахлоқ риоя кунед.



Супориш:

1. Чадвали зеро дар дафтари тасвир кунед:

РАФТОРИ ДУРУСТ	РАФТОРИ НОДУРУСТ

2. Мисолҳои поёнро дар бораи рафтори бачаҳо бодикқат хонед. Дар мисолҳо рафтори дуруст ё нодурусти бачаҳо оварда шудаанд. Ҳарфиро, ки ин рафторҳо ишора шудаанд, дар сутунҳои мувофиқи чадвал гузоред:

А.	Писарак ба мактаб дер карда истода буд ва роҳи мошингардро давида гузашт.
Б.	Духтарак роҳро аз ҷойе, ки аломати пиёдагузар гузошта шуда буд, гузашт. Аз сабаби он ки аломат дуртар ҷойгир буд, духтарак вақти зиёдро сарф кард. Дар натиҷа ӯ ба мактаб дер монд.
В.	Бачаҳо аз мактаб баромаданд ва хеле саросема буданд. Онҳо ранги сабзи ҷароғакро интизор нашуда, аз роҳ гузаштанд.
Г.	Хонандагон ба автобус савор шуданд. Онҳо дар дохили автобус бо овози паст сӯҳбат мекарданд. Пиразане ба автобус савор шуд. Яке аз хонандагон ба ӯ ҷой дод.



1. Қоидаҳои бехатарии ҳаракат дар роҳро номбар кунед.
2. Вазифаи чарогаки роҳнаморо гӯед.
3. Рангҳои сабз, зард ва сурхи чарогакро шарҳ диҳед.
4. Шумо кадом аломатҳои бехатарии роҳро медонед?
5. Чаро мо ба талаботи аломатҳои роҳ риоя мекунем?



1. Маънои зарбулмасали “Эҳтиёт – ними ҳаёт” чист?

А.	Ҳангоми аз роҳҳои мошингард гузаштан давидан лозим
Б.	Ҳангоми гузаштан аз роҳҳо эҳтиёткор будан лозим
В.	Роҳро аз кучое, ки хоҳем мегузарем
Г.	Ба қоидаҳои бехатарии роҳ риоя кардан шарт нест

2. Ҷумларо пурра кунед.

Одамоне, ки қоидаҳои ҳаракат дар роҳро риоя намеkunанд, ҳаёти худро зери _____ мегузоранд.



Зарбулмасал – сухани ҳикматноки пандомӯз, ки дар нутқ ҳамчун мисол оварда мешавад.

§21. ОФАТҲОИ ТАБИЙ ВА ХАТАРИ ОНҲО

- *Кадам офатҳои табииро медонед?*
- *Дар маҳаллаи зисти шумо кадоме аз онҳо рӯй медиҳад?*
- *Дар бораи зарари яке аз офатҳои табиӣ нақл кунед.*

Заминчунбӣ, сел, обхезӣ, фаромадани тарма, ярч, ғелида-ни санг, ҳуҷуми ҳашарот ва ғайра офатҳои табииянд. Асосан офатҳои табиӣ ин ҳодисаҳои табиӣ мебошанд. Вақте ки онҳо ба ҷону моли одамон ва табиат таҳдид мекунанд, ба офат табдил меёбанд. Ҳама гуна офат ба одамон ва табиат зарар мерасонад. Дар бораи офатҳое, ки дар ватани мо бештар рӯй медиҳанд, каме маълумот медиҳем.



Заминчунбии харобиовар

Заминларза (зилзила) яке аз офатҳои табиӣ харобиовар мебошад, ки дар ватани мо зуд-зуд рух медиҳад. Заминларзаи саҳт биноҳо, роҳҳо ва дигар иншоотҳоро хароб мекунад. Заминларзаро аниқ пешгӯӣ карда намешавад. Бинобар ин аз рӯи зарбулмасали “Илоҷи воқеа пеш аз вуқӯъ” амал кардан лозим аст. Барои эҳтиёт аз заминларза ҳар як шахс пеш аз сохтани хона, бояд роҳҳои баромад аз хонаро ба ҳисоб гирад. Инчу-

нин, таъмини ҷойҳои беҳатари ҷамъшавӣ дар ҳавлиро ба ҳисоб гирад. Дар вақти заминларза бояд оромиро нигоҳ дошт. Дар кучое, ки бошед, ҷойи наздиктарини беҳавфро интиҳоб наму- да, дар ҳамон ҷо истед. Ба ҳар тараф давидан мумкин нест.



Зарари сел

Сел ва обхезӣ низ офатҳои табиӣ ҳаробиовар мебошанд. Ин офатҳо бештар ба мардуме, ки дар соҳили дарёҳо ва дараҳои роҳи селрав зиндагӣ мекунанд, зарар мерасонад. Сел ва обхезӣ боиси вайрон шудани биноҳо, роҳҳо, киштзорҳо ва фаъти мавҷудоти зинда мегарданд.



Лаҳзаҳои фаромадани тарма

Фаромадани тарма бештар дар кӯҳҳо ва минтақаҳои наздикӯҳӣ мушоҳида мешавад. Тӯдаи барфу ях бо суръати баланд ба поён фаромада, дар сари роҳаш ҳама чизро рӯфта мебарад. Ҳодисаҳои маълуманд, ки тарма сайёҳон ва деҳахоро зер карда, зарари зиёд овардааст. Ҳар сол дар минтақаҳои гуногуни дунё садҳо одамон аз фаромадани тарма зарар мебинанд. Бисёр одамон чони худро аз даст медиҳанд.



Ғелидани санг



Ҳучуми ҳашарот

Ҳар сол дар дунё ҳазорҳо одамон аз ҳучуми ҳашарот зарар мебинанд. Яке аз чунин ҳашароти зарарнок – малах мебошад. Тӯдаи малахҳо ба киштзори одамон ҳучум карда, ҳосили зироатро хӯрда, нест меkunанд.

Ҳар як шахс бояд дар бораи хатари офатҳои табиӣ бо аҳли оила ва ҳамсояҳо маслиҳат кунад. Онҳо якҷоя нақшаи имконпазири ҳалосӣ аз хатари офатхоро бояд тартиб диҳанд.

Чистони зер ба яке аз офатҳои табиӣ дахл дорад. Ҷавоби онро ёбед:



Ҳасан яке сафар кард,
Сад деҳаро хабар кард.



Кори дунафара.

Супориш барои дунафараҳо:

- якҷоя маслиҳат намуда, офати аз ҳама хатарноки маҳаллаатонро муайян кунед;
- роҳҳои кам кардани зарари онро нишон диҳед;
- фикрҳоятонро дар дафтар нависед;
- ба ҳамсинфон ва омӯзгор пешниҳод намоед



1. *Офати табиӣ чист?*

2. *Кадам офатҳои табииро медонед?*

3. *Зилзила чӣ гуна зарар мерасонад?*

4. *Аз сел ва обхезӣ кадом одамҳо бештар зарар мебинанд?*

5. *Фурумадани тармаро дар кучо мушоҳида кардан мумкин аст?*

6. *Зарбулмасали “Илоҷи воқеа пеш аз вуқӯъ”-ро шарҳ диҳед.*



1. Ақидаҳои дурустро интихоб кунед:

А.	Ҳама гуна офат ба одамон ва табиат зарар мерасонад
Б.	Иваз шудани шабу рӯз офати харобиовар аст
В.	Заминларза дар ватани мо зиёд рух медиҳад
Г.	Сел ва обхезӣ офатҳои харобиовар мебошанд
Д.	Хатари офатҳоро кам карда намешавад
Е.	Тарма дар сари роҳаш ҳама чизро рӯфта мебарад

2. Ҷумларо пурра кунед.

Ҳар як одам бояд бо аҳли оила маслиҳат карда, нақшаи халосӣ аз _____ тартиб диҳанд.



Офат – зарар; ҳар чизе ки харобӣ меоварад.

Вуқӯъ – ба амал омадан, рӯйдихӣ, сарзадан.

Ярч – канда шуда омадани хок, сангреза ва лойоб.

§22. АЗ СӢХТОР ЭӢТИӢТ ШАВЕД!

- *СӢхтор чист?*
- *Бо кадом сабабҳо сӢхтор сар мезанад?*
- *Роҳҳои пешгирӣ аз сӢхтор кадомҳоянд?*

СӢхтор яке аз ҳодисаҳои даҳшатноке мебошад, ки аксар вақт аз беэҳтиётии одамон сар мезанад. Ҳангоми сӢхтор одамон, ҳайвонот, наботот, хонаҳо, биноҳо ва асбобу ашёҳои рӯзгор зарар мебинанд.



СӢхтор дар хонаи истиқоматӣ

Сабабҳои асосии сар задани сӢхтор инҳоянд:

- ҳангоми бо гӯгирд ва дигар ашёи оташангез бозӣ кардан;
- аз асбобҳои барқии рӯзгор нодуруст истифода бурдан;
- асбобҳои вайронаи барқиро истифода кардан (масалан, асбобе, ки ноқилаш луч аст);
- бе иҷозат ва назорати калонсолон бо оташ кор кардани кӯдакон.

Ҳангоми сӯхтор чӣ бояд кард? Рафторҳое, ки ҳар як шахс дар вақти сар задани сӯхтор бояд анҷом диҳад, инҳоянд:

– Зуд ба рақами 01 занг зада, аз ҳодиса огоҳ мекунем. 01 рақами телефони кормандони хадмоти оташнишонӣ аст;

БА РАҚАМИ 01 ЗАНГ ЗАНЕД



– Худ ва наздиконро аз оташ дар канор мегирем;

– Калонсолонро ба ёрӣ даъват мекунем;

Агар оташ хурд бошад, то омадани кормандони хадмоти оташнишонӣ худамон онро хомӯш мекунем. Мо метавонем аз матои ғафс (кӯрпа, кампал ё либоси ғафс) истифода кунем. Бо-лои оташро бо ин гуна матоъ пӯшонидан лозим аст. Агар асбо-

би барқӣ сӯхта истода бошад, об пошидан мумкин нест. Обро ҳангоми сӯxtани коғаз, чӯб, кӯрпа ё дигар ашёи муқаррарӣ пошидан мумкин аст;

Агар боварӣ дошта бошед, ки оташро хомӯш карда наметавонед, зуд аз хона бароед. Дарро маҳкам пӯшед, чунки агар ба оташ ҳаво расад, вай шиддат мегирад. Агар дар хона хоҳар ё додари хурдиатон бошанд, онҳоро низ ҳамроҳи худ ба берун бароред. Дар акси ҳол, хона пурдуд шуда, одам беҳуш мешавад.

Ҳангоми аз хона баромадан ҳамсояҳо ва одамони аз пешамон баромадаро огоҳ мекунем. Онҳо бояд донанд, ки дар хонаи мо сӯхтор сар задааст.

Дар берун барои худ ягон ҷои бехатарро интихоб намуда, мунтазир мешавем. Баъди омадани калонсолон, онҳо ба шумо ҷӣ кор карданро мегӯянд.



Кормандони хадомоти оташнишонӣ ҳангоми сӯхторхомӯшкунӣ

**Супориш:**

- расмро аз назар гузаронед;
- дар бораи рафтори писарак якчанд ҷумла нависед;
- коратонро ба ҳамсинфони худ хонед.



1. Сӯхтор дар кадом ҳолат сар мезанад?
2. Дар бораи зарари сӯхтор маълумот диҳед.
3. Дар ҳолати ба амал омадани сӯхтор шумо чӣ корҳоро анҷом медиҳед?
4. Рақами 01 чиро мефаҳмонад?

**1. Рақами 01 чӣ гуна хизматрасонӣ аст?**

А.	Кормандони ҳифзи табиат	В.	Кормандони милитсия
Б.	Ёрии таъчилиӣ тиббӣ	Г.	Хадамоти оташнишонӣ

2. Ҳангоми сар задани сухтор чӣ бояд кард? (Ҳарфи ҷавоби нодурустро интихоб кунед):

А.	Зуд кормандони 01-ро огоҳ мекунем
Б.	Калонсолонро ба ёрӣ даъват мекунем
В.	Ба ҳеҷ кас хабар намода, аз хона мебароем
Г.	Агар оташ хурд бошад, худамон хомӯш мекунем



Хадамот – хизмат. Ба маънои хизматрасонӣ. Дар мисоли мо хизматрасонии зиддисӯхтор.

§23. АЗ ҲАЙВОНОТ, НАБОТОТ ВА ЗАМБҶҮРУҒҲОИ ЗАҲРНОК ЭҲТИЁТ ШАВЕД!

- *Кадам ҳайвонҳои заҳрдорро медонед?*
- *Оё, рустаниҳо ҳам заҳрнок мешаванд?*
- *Барои чӣ “Аз замбҷуруг эҳтиёт шав!” мегӯянд?*
- *Дар бораи ҳодисаи зарар дидани одамон аз ҳайвонот, рустаниҳо ё замбҷуругҳо нақл кунед.*

Одам дар оғӯши табиат зиндагӣ мекунад. Тамоми ҳаёти мо ба табиат вобаста аст. Мо баъзан нафаҳмида аз баъзе намояндагони наботот, ҳайвонот ва замбҷуругҳои табиат зарар мебинем.

Худро аз мавҷудоти заҳрнок чӣ гуна бояд эҳтиёт намуд? Пеш аз ҳама, мавҷудоти зиндаи заҳрнокӣ маҳалли зистро бояд донем. Муайян кунем, ки онҳо ба одам чӣ гуна зарар расонида метавонанд.

Мавҷудоти заҳрнок. Ба мавҷудоти заҳрнокӣ Тоҷикистон мор, кайдум, ғунда ва ғайра дохил мешаванд. Онҳо дар мавзеҳои гуногуни табиат (дашт, саҳро, биёбон ва кӯҳсор) паҳн гаштаанд.



А – Ғунда;



Б – Кайдум

Заҳри ин ҳайвонот ба организми инсон таъсири саҳт мерасонад. Агар саривакт ба духтур мурочиат накунем моро ба ҳалокат мерасонад. Бинобар ин, ҳангоме ки мо ба табиат мебароем аз ин ҳайвонҳо эҳтиёт шудан лозим аст. Мутаассифона одамон аз ин ҳайвонҳо зарар мебинанд. Шаҳси зарардида бояд ҳатман ба миқдори ду-се пиёла об нӯшад. Баъд, ҳарчи зудтар ба духтур мурочиат намояд.



Мор

Чистони зер ба яке аз ҳайвонҳои заҳрдор тааллуқ дорад. Чавоби онро ёбед:



Бесадо равуояш,
Набинӣ дасту пояш.

Рустаниҳои заҳрнок. Дар табиат рустаниҳои заҳрнок низ вучуд доранд. Намояндагони чунин рустаниҳо банги девона, мастак ва ғайра мебошанд. Хӯрдани ин рустаниҳо одамро ҳатто ба ҳалокат мерасонад.

Рустаниҳое мавҷуданд, ки ҳангоми ба пӯсти инсон расидани онҳо сӯзиш пайдо мешавад. Қойи зарардидаи бадан сурх шуда, варам мекунад. Масалан, рустании юған ва сӯзғиёҳ чунин таъсир мерасонанд.



Банги девона



Мастак



Сӯзғиёҳ (Газна)



Юған

Замбӯруғҳои захрнок. Мо замбӯруғро дӯст медорем. Дар маҳаллаҳо мардум онро хоч, қорч, чағора меноманд. Аз он хӯроки болаззат пухтан мумкин аст. Вале баъзан мешунавем,

ки одамон аз замбӯруғ захролуд шудаанд. Маълум мешавад, ки ҳамаи замбӯруғҳо хӯрданбоб нестанд. Баъзе намуди замбӯруғҳо захрноканд ва ҳангоми истеъмол одамро ба ҳалокат мерасонанд. Бинобар он ҳангоми ҷамъоварии замбӯруғ эҳтиёт шудан даркор. Мо бояд замбӯруғҳои захрнокро аз истеъмол-шаванда (хӯрданбоб) фарқ карда тавонем.



Замбӯруғҳои безаҳр



Замбӯруғҳои захрнок



Супориш:

- нақшаи зерро дар дафтар тасвир кунед;
- маълумоти заруриро дар ҳонаҳои мувофиқи он нависед;
- коратонро бо ҳамсинфон муҳокима кунед.

Ҳайвонҳои заҳрноқ	Рустаниҳои заҳрноқ	Занбӯруғҳои заҳрноқ



1. Кадом мавҷудоти заҳрноқро медонед?
2. Онҳо дар куҷо зиндагӣ меkunанд?
3. Ҳангоми аз мавҷудоти зарҳдор зарар дидан чӣ бояд кард?
4. Рустаниҳои заҳрноқро номбар кунед.
5. Аз занбӯруғҳои заҳрноқ чӣ тавр бояд худро ҳифз кард?



1. Кадоме аз ин ҳайвонот заҳрдоранд?

А.	Бохтур
Б.	Мор

В.	Фароштурук
Г.	Шапалак

2. Ҷумларо пурра кунед.

Ҳангоми зарар дидан аз рустаниҳо, ҳайвонот ва занбӯруғҳои заҳрноқ зуд ба _____ муроҷиат кардан лозим аст.




Хӯрданбоб – хӯрданӣ, хӯрдашаванда, барои хӯрдан муносиб. Чизе, ки онро хӯрдан мумкин аст.

§24. ФАСЛИ БАҲОР

- *Фасли баҳор кадом моҳҳоро дар бар мегирад?*
- *Нишонаҳои фасли баҳорро номбар кунед.*
- *Шумо баҳорро аз кадом ҷиҳат дӯст медоред?*
- *Кадам идҳои баҳориро медонед?*

Баҳор фасли аз ҳама зеботарини сол мебошад. Дар баҳор қисмати табиати зинда аз хоби зимистона бедор мешавад. Ҳама ҷо сабза дамида, рустаниҳо гул мекунамд. Аз сабаби зебо буданаш фасли баҳорро “Арӯси сол” мегӯянд. Фасли баҳор дар Тоҷикистон иди Наврӯз ҷашн гирифта мешавад.



Обу ҳавои фасли баҳор салқин ва сербориш аст. Баъзан рӯйи осмонро абрҳои ғафс фаро мегирад. Борони майда ва баъзан жола меборад.

Дар фасли баҳор рӯзҳо тадричан дароз шуда, ҳарорати ҳаво гарм мешавад. Дар рӯзҳои боронӣ баъди баромадани Офтоб ҳодисаи тирукамонро мушоҳида кардан мумкин аст.



Манзараи баҳор

Парандаҳо дар фасли баҳор ба лонасозӣ оғоз мекунанд. Парандаҳои мавсимӣ аз маконҳои зимистонгузаронӣ баргашта меоянд. Баъзан барои лонасозӣ ба парандагон ҷой намерасад. Аз ин хотир, мо бояд аз маводҳои дастрас барои онҳо хоначаҳо созем. Хоначаҳои сохташударо дар тана ё шохаҳои дарахтон овезон кардан лозим аст.

Ҳайвонҳои, ки ба хоби зимистона рафта буданд (хирс, хорпушт) бедор мешаванд. Ҳашарот низ фаъол шуда, дар рӯи гулу гиёҳ парвоз мекунанд. Занбӯрҳои асал шарбати гулҳоро ҷамъ меоранд. Ҳосили асал фаровон мешавад.

Дехқонон дар фасли баҳор ба киштукор машғул мешаванд. Онҳо вақтро хеле самаранок истифода мебаранд. Агар дар мавриди кишт андаке дер кунанд, зироатҳо метавонанд ҳосили хуб надиханд. Инро деҳқонон хуб медонанд. Онҳо чунин мегӯянд: «Як рӯзи баҳор, пур кунад анбор».



Намунаи лона барои паррандаҳо



Супориш:

- дар бораи фасли баҳор ҳикояи хурд нависед;
- коратонро бо ҳамсинфатон иваз кунед;
- кори ҳамдигарро санҷед ва хатоҳоро ислоҳ кунед.



1. Баҳор аз дигар фаслҳои сол аз рӯйи кадом аломатҳои фарқ мекунад?
2. Тирукамон чӣ хел пайдо мешавад?
3. Зарбулмасали “Як рӯзи баҳор, нур қунад анбор”-ро шарҳ диҳед?
4. Дар фасли баҳор кадом идҳо ҷашн гирифта мешаванд?



1. Моҳҳои фасли баҳорро муайян кунед:

А.	Январ, феврал, март
Б.	Апрел, май, июн

В.	Март, апрел, май
Г.	Октябр, ноябр, декабр

2. Пайдарҳамии дурусти моҳҳои фасли баҳорро дар ҷадвали зер муайян кунед. (Дар хоначаҳои холи рақам гузоред):

	Апрел
	Май
	Март

3. Ҷумларо пурра кунед.

Дар баҳор паррандаҳои _____ аз макони зимистонгузаронӣ баргашта меоянд.



Тадриҷан – оҳиста-оҳиста.

Анбор – ҷойи нигоҳдории молу ашё.

Самаранок – натиҷадиҳанда, судманд, ғоидаовар.

IV. ТАБИАТ ВА ОДОБИ МО

§25. ДАР МУНОСИБАТ БО ТАБИАТ БООДОБ БОШЕД!

- *Ба фикри шумо чаро табиатро ҳифз кардан зарур аст?*
- *Кадам рафтори мо боиси харобшавии табиат мегардад?*
- *Шумо кадом қоидаҳои боодобиро медонед?*

Бачаи боодобро ҳама дӯст медорад. Нафаре, ки ба калонсолон салом медиҳад ва рафтори хуб дорад, шахси боодоб мебошад. Оё, нисбат ба табиат ҳам боодоб будан лозим аст? Бале! Мо бояд ҳам бо одамон ва ҳам нисбат ба табиат боодоб бошем.



Рафтори дуруст



Рафтори нодуруст

Мо бояд табиати макони зисти худро тозаю озода нигоҳ до-
рем. Дар заминҳои бекорхобида дарахту буттаҳо нишонем ва
атрофи хонаю мактабро гулзор кунем.

Агар мо бо табиат муносибати хуб карданӣ бошем, бояд
амалҳои зеринро иҷро намоем:

1. Гулҳоро беҳуда наканем ва поймол накунем;
2. Шоҳу навдаи дарахтонро нашиканем;
3. Дарахтони сабзро набурем;
4. Лонаи паррандаҳоро вайрон накунем;
5. Ҳайвонҳоро азоб надихем ва бемаврид шикор накунем;
6. Ҳар гуна партовро ба табиат напартоем;
7. Партовҳои аз пешамон баромадаро чамъ орем ва ба қут-
тии партов андозем;
8. Баъди истироҳат дар табиат, боқимондаи хӯрок, зарфҳои
холӣ ва дигар чизҳои нодаркорро напартоем;
9. Агар оташ афрӯхта бошем, пеш аз рафтан ҳатман онро
хомӯш кунем.

Риояи қоидаҳои боло барои ҳар як инсон шарт аст. Зеро, табиат ҳам мисли одам ба ғамхорӣ ниёз дорад. Агар мо нисбати табиат ғамхорӣ накунем, он рӯз аз рӯз хароб шуда, зебоияшро гум мекунад.



Барои мо табиати тоза ва зебо лозим аст. Аз мушоҳидаи табиати ифлос дили одам реш мешавад. Зеро ин натиҷаи беадолатии одамони бетарбия нисбат ба табиат аст. Пас, биёед бачаҳо, табиатро якҷоя эҳтиёт кунем, ободу зебо гардонем.

Кори дунафара.



Супориш:

- расмҳои 1 ва 2-ро муқоиса кунед;
- фикрҳоятонро дар бораи манзараҳои табиат дар дафтар нависед;
- натиҷаи коратонро ба ҳамсинфон хонед.



1. Боодоб будан нисбат ба табиат чӣ маъно дорад?
2. Қоидаҳои рафтори дурустро нисбат ба табиат гӯед.
3. Барои ободу зебо гардонии табиати макони зисти худ чӣ гуна саҳм мегузоред?
4. Дар макони зисти шумо бачаҳои нисбат ба табиат беодобу вайронкор ҳастанд? Шумо ба онҳо чӣ маслиҳат медодед?



1. Кадоме аз ин амалҳои зер нисбат ба табиат беодоби ҳисобида мешавад?

А.	Партовҳоро дар ҷойҳои махсус партофтан
Б.	Гулҳои дар гулгаштҳо нишондашударо нақандан
В.	Ҳайвонотро муҳофизат кардан
Г.	Буридани дарахтон ва шикори ҳайвонот

2. Ҷумларо пурра кунед.

Табиат ҳам мисли инсон ба _____ ниёз дорад.



Муҳити зист – маконе, ки организмҳои зинда умр ба сар мебаранд.

Реш – ба маънои бе захм ҷароҳатнок шудан, зиқ шудан, дардманд шудан.

§26. МУНОСИБАТИ ОИЛА БО МУҲИТИ ЗИСТ

- *Оила гуфта чиро мефаҳмед?*
- *Дар бораи хонаводаи худ нақл кунед.*

Аъзои оилаи мо шахсони аз ҳама наздиктарини моянд. Онҳо дар ғаму хурсандии мо шариканд. Мо якҷоя бо аъзои оила корҳои хоҷагидорию анҷом медиҳем. Бо онҳо ба сайру тамошо меравем, истироҳат мекунем.



Оилаи тифоқ

Ҳар як хонавода ба ҳӯрок, либос ва асбобу анҷоми рӯзгор ниёз дорад. Асосан барои қонеъ кардани талаботи худ оила аз ашёи табиат истифода мебарад. Масалан, барои таъмини хонавода бо ҳӯрок зироаткорӣ мекунанд. Боғу тоқзор бунёд

карда, меваи онро чамъ меоранд, чорво ва паранда парвариш менамоянд. Ҳангоми иҷрои ин корҳо баъзан оилаҳо табиатро ифлос мекунанд. Чӣ тавре ки мо медонем, муҳити атрофро ифлос кардан мумкин нест. Пас, чӣ кор кунем, ки оилаи мо ба муҳити атроф зарар нарасонад?

Якчанд қоидаҳое мавҷуданд, ки дар ҳолати риоя намудани онҳо муҳити атроф ифлос намешавад:

1. Партовҳое, ки дар хона пайдо мешаванд (коғаз, зарфҳои гуногун) бояд ба ҷойи махсус партофта шаванд. Ин гуна ҷойҳоро партовгоҳҳо меноманд. Дар ҳар як шаҳру деҳот партовгоҳҳои махсус мавҷуд ҳаст.

2. Баъди истироҳат дар табиат боқимондаи хӯрок ва зарфҳои холишударо бо худ гирифта биёред. Онҳоро дар ҷойҳои таъиншуда партофтан лозим аст.



Истироҳати оилавӣ дар табиат

3. Ҳама вақт ба замин, наботот ва ҳайвоноти атроф ғамхорона муносибат кардан лозим аст.

4. Ҳар як оила бояд обро сарфакорона истифода барад. Партовхоро ба об андохтан мумкин нест, зеро об ифлос мешавад. Мардум онро менӯшанд ва ба бемориҳо гирифтор мешаванд.


Хушбахтона оилаҳои ободкор ҳам ҳастанд. Онҳо заминҳои бекорхобидаро обёрӣ мекунанд. Дар талу теппаҳо боғ бунёд менамоянд. Ин оилаҳо бо рафтори некашон ба табиат ғоидаи зиёд оварда, онро зебо мегардонанд.

Кори дунафара.



Супориш:

- нақшаи зерро дар дафтар тасвир кунед;
- рафторҳои дуруст ва нодурусти оиларо нисбат ба табиат дар он нависед;
- натиҷаи коратонро ба омӯзгор ва ҳамсинфон нишон диҳед.





1. Оилаи тифоқ гуфта чиро мефаҳмед?
2. Қоидаҳои муносибати дурусти оиларо нисбат ба табиат номбар кунед.
3. Дар бораи муносибати дурусти оила бо табиат аз ҳаёт мисол биёред.
4. Кадом оилаҳоро бунёдкор гуфтан мумкин аст?



1. Ҷумларо пурра кунед.

Оилаҳо барои қонеъ кардани талаботи худ асосан аз ашёҳои _____ истифода мебаранд.

2. Ақидаҳои дурустро интихоб кунед:

А.	Аъзои оилаи мо шахсони наздиктарини моянд.
Б.	Партовҳо бояд дар ҷойи махсус партофта шаванд.
В.	Табиатро ифлос кардан вазифаи оила аст.
Г.	Баъди истироҳат зарфҳои холишударо напартофта, бо худ гирифтани лозим аст.
Ғ.	Партовҳоро ҳар чое, ки рост ояд, партофтан мумкин аст.
Д.	Ҳар як хонавода бояд обро сарфакорона истифода барад.



Оила – хонавода, хонадон, зану фарзанд, ҳешу табор.

Обёрӣ – обдиҳӣ, об додан ба кишт.

Тифоқ – иттифоқ, мувофиқат, яқдилӣ. Дар мисоли мо оилае, ки дар ҳама ҷойҳо бо ҳамдигар маслиҳат мекунад.

§27. МУНОСИБАТИ МО БО МУҲИТИ ТАБИИИ МАКТАБ

- *Мактаб чӣ гуна ҷой аст?*
- *Оё мактаб фақат барои таълим гирифтани аст?*
- *Дар бораи ҳолати саҳни мактаби худ нақл кунед.*

Мактаб ҷоест, ки хонандагон таълиму тарбия мегиранд. Ҳамаи кормандони мактаб бо ҳам дӯсту тифоқанд.

Бештари таълимгоҳҳо замини наздиҳавлигии васеъ доранд. Дар он дарахтони гуногун, гулу буттаҳо нишонида шудаанд.



Гулгашти назди мактаб

Баъзе мактабҳо қитъаи замини таҷрибавӣ доранд. Дар қитъаи замини таҷрибавӣ зироатҳои гуногун парвариш карда мешаванд. Хонандагон сабзиш ва нашвунамои рустаниҳоро мунтазам меомӯзанд.



Қитъаи таҷрибавии назди мактаб

Тавре, ки аз дарсҳои гузашта медонем, дар мактабҳо гӯшаи зинда низ вучуд дорад. Ҳамаи рустаниҳо, қитъаи таҷрибавӣ ва гӯшаи зиндаи мактаб якҷоя, **муҳити табиӣ мактабро** ташкил медиҳанд.



Саҳни ҳавлии мактаб

Хонандагоне ҳастанд, ки бо рафтори нодурусти худ ба муҳити табиӣ мактаб зарар мерасонанд. Онҳо шохҳои дарахтҳои мактабро мешикананд. Алафҳоро поймол мекунанд ва ҳайвонҳои гӯшаи зиндаи мактабро озор медиҳанд.

Барои ободу зебо нигоҳ доштани мактаб хонандагон ва кормандон бояд корҳои зеринро иҷро кунанд:

- ба гулҳо ва дарахтҳои назди ҳавлии мактаб об диҳанд;
- беҳи ниҳоли буттаҳоро нарма кунанд;
- нисбат ба гӯшаи зиндаи мактаб ғамхор бошанд;
- дар ободу зебогардонии саҳни ҳавлии мактаб ҳиссаи худро гузоранд.

Кормандон ва хонандагони мактаб бояд бо муҳити табиӣ мактаб ғамхорона муносибат кунанд. Ин боиси боз ҳам зеботар гаштани манзараи атрофи мактаб мегардад.



Супориш:

- ҷадвали зеро дар дафтар тасвир кунед;
- рафторҳои дуруст ва нодурусти хонандагонро дар сутунҳои мувофиқи он нависед:

РАФТОРИ НОДУРУСТ	РАФТОРИ ДУРУСТ



1. Ба муҳити табиии атрофи мактаб чӣ дохил мешавад?
2. Қитъаи замини ҳавлии мактаб барои чӣ лозим аст?
3. Барои ободу зебо нигоҳ доштани табиати атрофи мактаб чӣ бояд кард?
4. Рафтори нодурусти бачаҳоро нисбати муҳити табиии мактаб номбар кунед.
5. Ба рафтори неки бачаҳо нисбат ба муҳити табиии атрофи мактаб чӣ дохил мешавад?



1. Ҷавоби нодурустро интихоб кунед.

Ба муҳити табиии атрофи мактаб дохил мешаванд:

А.	Дарахтон ва гулу гиёҳи ороишӣ	В.	Гӯшаи зиндаи мактаб
Б.	Бино ва майдони варзишии мактаб	Г.	Қитъаи таҷрибавии мактаб

2. Мувофиқа кунед.

Мувофиқатии унсурҳои табиати мактабро аз рӯйи ҷойгиршавишон дар ҷадвали зер муайян кунед:

1.	Гулҳои ороишӣ	А.	Қитъаи таҷрибавӣ
2.	Зироатҳо	В.	Гӯшаи зинда
3.	Парандагон	Г.	Саҳни мактаб



Қитъа – порча, қисме аз замин.

Нашвунамо – сабзидан, сабзиш, ба воя расидан.

Озор – азоб, шиканча.

§28. ОДОБИ РАФТОР ДАР БОҒУ ГУЛГАШТҲО

- Дар макони зисти шумо кадом боғу гулгаштҳо вучуд доранд?
- Дар бораи чойҳои истироҳатии маҳаллаатон нақл кунед.
- Шумо ба кадом боғҳои берун аз маҳаллаатон рафтаед?

Ҳар як шаҳру деҳот боғ, чойҳои истироҳатӣ ва тамошогоҳҳо дорад. Ҳамасола мардуми зиёд ба ин чойҳо меоянд. Табиати боғу гулгаштҳои шаҳр ниҳоят зебо аст. Баъзе гулу буттаҳои онро аз дигар давлатҳо меоранд. Гулҳои аз дигар кишварҳо овардашуда ниҳоят нозуканд ва ба нигоҳубини махсус ниёз доранд. Одамон баъди кор ё дар рӯзҳои истироҳатӣ ба боғу гулгаштҳои шаҳр меоянд. Дар ин ҷо истироҳат мекунанд ва хастагии худро бартараф месозанд.



Боғи устод Рӯдакӣ ва Қасри миллат



Боги Ирами шаҳри Душанбе

Муттаасифона, одамоне ҳастанд, ки одоби дуруст надоранд. Онҳо дар боғу гулгаштҳои шаҳр бо рафтори нодурусти худ таби дигаронро хира мекунанд. Дар поён якчанд қоидаҳо оварда мешаванд. Онҳоро ҳар як шахс ҳангоми сайругашт дар боғу гулгаштҳо бояд риоя кунад:

1. Ба мактаббачагони хурдсол тамошои боғу гулгаштҳои шаҳр танҳо рафтан мумкин нест.

2. Сабззорҳоро поймол кардан, гулу гиёҳҳои атрофро чидан манъ аст.

3. Қоғазпора, қуттӣ ва боқимондаи хӯрокро дар роҳравҳо партофтан аз рӯйи одоб нест. Барои ин дар боғу гулгаштҳо қуттиҳои махсус барои ҷамъоварии партов гузошта шудааст.

4. Бо овози баланд суҳан гуфтан, хандидан, доду фарёд задан нишонаи беодобист. Бо ин рафторамон ба истироҳати дигарон ҳалал мерасонем.

5. Агар дар атроф ҷойи нишаст маҳдуд бошад, ба одамони калонсол ҷой додан лозим аст.

6. Агар касе аз шумо чизеро пурсад, боодобона ба саволаш ҷавоб диҳед. Аз суханони боодобонаи «марҳамат», «ташаккур», «мебахшед» истифода кунед.

Одоб ва рафтори дурусти мо боиси хушнудии худамон ва атрофиён мегардад.



Супориш:

- расмҳои болоро бодикқат мушоҳида кунед;
- аз рӯйи мазмуни онҳо се-чор ҷумла нависед;
- коратонро ба омӯзгор ва ҳамсинфон хонед.



1. Богу гулгаишҳо ба одамон чӣ ғоида доранд?
2. Шумо кадом богу гулгаишҳоро медонед?
3. Ҳангоми сайругаиш дар богу гулгаишҳо кадом ғоидаҳоро бояд риоя кард?
4. Дар богу гулгаишҳо боодоб будан чӣ аҳаммият дорад?



1. Дар богу ҷойҳои истироҳатӣ партовҳоро дар кучо партофтан лозим аст?

А.	Дар куттиҳои маҳсус
Б.	Дар роҳравҳо

В.	Дар байни гулҳо
Г.	Дар ҷойҳои беодам

2. Ҷумларо пурра кунед.

Одобу рафтори дурусти мо дар богу гулгаишҳо боиси _____ атрофиён мегардад.


V. САЙЁРАИ ЗАМИН

§29. САТҲИ ЗАМИН ЧӢ ГУНА АСТ?

- *Кадам ноҳамвориҳои сатҳи заминро медонед?*
- *Дар макони зисти шумо кадом шаклҳои сатҳи Замин вуҷуд дорад?*
- *Дар бораи истифодаи онҳо нақл кунед.*

Сатҳи Замин ҳамвор набуда, асосан аз кӯҳҳо, ҳамвориҳо, теппаҳо ва ҷарӣ иборат аст. Пастияу баландиҳои сатҳи заминро релеф мегӯянд.

Кӯҳ қисми барҷастаи сатҳи Замин буда, ниҳоят баланд аст. Баландии кӯҳ аз 200 метр зиёд мешавад. Кӯҳҳое ҳастанд, ки баландии онҳо то 8000 метр ва аз он зиёд мебошанд.



Ҳар як кӯҳ аз домана, нишебӣ ва қулла иборат аст. Домана ҷоест, ки кӯҳ аз он оғоз мегардад. Қулла нуқтаи аз ҳама баланди кӯҳ мебошад. Нишебии кӯҳ дар байни домана ва қулла ҷойгир шудааст.

Қисми зиёди ҳудуди Тоҷикистонро кӯҳҳо ишғол кардаанд.

Ҳамворӣ сатҳи тахти замин мебошад. Дар баъзе ҳамвориҳо баландихоро дидан мумкин аст, ки онҳоро теппа меноманд. Теппа қисми бардошташудаи ҳамворӣ мебошад. Он монанди кӯҳ аз қулла, нишебӣ ва домана иборат аст. Теппахоро дар доманаи кӯҳҳо низ дучор омадан мумкин аст.

Баъзан дар ҳамвориҳо ва теппахо чариҳо ба назар мерасанд. Чариҳо асосан об ба вучуд меорад. Дар чарӣ одамон кишту кор карда наметавонанд. Бинобар ин, заминҳоро аз чариҳо-силшавӣ пешгирӣ кардан лозим аст.



Ҳамворӣ

Ҳамвориҳо барои кишту кор, чорводорӣ, сохтани манзил ва бунёди шаҳрҳо мувофиқанд. Одамон кӯҳҳо ва теппахоро низ истифода мебаранд. Дар теппахо кишту кор мекунанд, боғҳо

бунёд менамоянд. Нишебии кӯҳхоро ҳамчун чарогоҳ истифода мебаранд.



Чарӣ

Кӯҳҳо, теппаҳо ва ҳамвориҳои диёри мо табиати хушманзараи кишварамонро боз ҳам зеботар мегардонанд.



Супориш:

- нақшаи зерро дар дафтар тасвир кунед;
- шаклҳои релефро дар сутуни аввали он нависед;
- истифодаи онҳоро дар сутуни дуюми ҷадвал нишон диҳед:

ШАКЛҲОИ РЕЛЕФ	ИСТИФОДАИ ОНҲО



1. Релеф чист?
2. Шаклҳои релефро номбар кунед.
3. Дар бораи ҷамворӣ чӣ гуфта метавонед?
4. Дар бораи кӯҳ ва қисмҳои он маълумот диҳед.
5. Теппа аз кӯҳ чӣ фарқ дорад?
6. Ҷариро чӣ ба вуҷуд меорад?
7. Барои чӣ заминҳоро аз ҷариҳосилишавӣ ҳифз кардан лозим аст?



1. Пайдарҳамии дурусти ҷойгиршавии қисмҳои кӯҳро аз боло ба поён муайян кунед. Дар хоначаҳои холӣ рақам гузоред:

	Домана
	Қулла
	Нишебӣ

2. Баландии теппа ба чанд метр баробар аст?

А.	Қариб 300 метр	В.	То 200 метр
Б.	Наздик ба 350 метр	Г.	Зиёда аз 200 метр

3. Ҷумларо пурра кунед:

Заминҳоро аз ҷариҳосилишавӣ _____ кардан лозим аст.



Релеф – ноҳамвориҳои сатҳи замин.

Чарогоҳ – ҷойи чаридани ҳайвоноти алафхӯр.

§30. ҚИТЪАҲОИ ОЛАМ

- Заминҳои калонро чӣ меноманд?
- Шумо кадом замини аз ҳама калонро медонед?

Қитъа ҳудуди калони хушкӣест, ки дар атрофи он баҳру уқёнусҳо ҷойгиранд. Дар кураи Замин шаш қитъа мавҷуд аст: Аврупо, Осиё, Африқо, Амрико, Австралия ва Антарктида. Ҳар як қитъа аз рӯйи масоҳат ва табиати худ аз ҳамдигар фарқ мекунамд.



Харитаи қитъаҳои олам

Аз рӯйи масоҳат қитъаҳоро аз калон ба хурд, бо чунин тартиб гузоштан мумкин аст:

1. Осиё;

2. Амрико;
3. Африко;
4. Антарктида;
5. Аврупо;
6. Австралия.

Осиё қитъаи калонтирини кураи Замин мебошад. Ин қитъа аз рӯйи шумораи аҳоли низ дар ҷойи аввал меистад. Қитъаи Осиё бо қитъаи Аврупо дар як қисми калони хушкӣ ҷой гирифтаанд. Ҳардуи онҳо дар якҷоягӣ материки Авруосиёро ташкил медиҳад (ба харита нигаред). Кӯҳҳои аз ҳама баланди дунё дар Осиё мебошанд. Мо дар ҳамин қитъа зиндагӣ мекунем.



Кӯҳ дар қитъаи Осиё

Қитъаи Амрико аз ҷиҳати масоҳат баъд аз Осиё дар ҷои дуюм мебошад. Ин қитъа аз ду қисми калони хушкӣ – Амрикои

Шимоли ва Амрикои Чанубӣ иборат аст (нигаред ба харита). Табиати қитъаи Амрико зебо аст. Дар он ҷангалҳои касногузар, кӯҳҳои баланд ва ҳамвориҳои серҳосил ҷойгир шудаанд.



Фили африқоӣ

Қитъаи Африко ватани одамони сиёҳпӯст – зангиҳо мебошад. Дар Африко ҳарорат ниҳоят гарм аст. Аз ин сабаб пӯсти одамон аз таъсири нури Офтоб тобиши сиёхро гирифтааст. Олами ҳайвоноти Африко гуногун ва бой аст. Фил, шер, баҳмут, заррофа ва ғайра дар Африко зиндагӣ мекунанд.



Баҳмут



Шер

Қитъаи Антарктида пурра бо ях пӯшида шудааст. Аз сабаби хунук буданаш дар Антарктида одамони муқимӣ зиндагӣ намекунад. Дар ин ҷо рустанӣ ҳам намерӯяд.

Дар қитъаи Аврупо давлатҳои пешрафтаи дунё ҷойгир шудаанд. Олимони аврупоӣ бисёр қонунҳои табиатро кашф кардаанд. Табиати Аврупо низ ба мисли дигар қитъаҳо зебо ва хушманзара аст.

Австралия қитъаи аз ҳама хурдтарини кураи Замин мебошад. Табиати Австралия хеле зебо ва гуногун аст. Дар он ҷо ҳайвоне бо номи кенгуру зиндагӣ мекунад. Ин ҳайвони диққатангез бачаашро дар халтаи зери шикамаш гирифта мегардад.



Кенгуру



1. Қитъаи чист?
2. Қитъаҳои кураи Заминро номбар кунед.
3. Дар бораи ҳар як қитъа маълумот диҳед.
4. Мо дар кадом қитъаи олам зиндагӣ мекунем?



1. Тоҷикистон дар кадом қитъа ҷойгир шудааст?

А.	Аврупо
Б.	Африқо

В.	Амрико
Г.	Осиё

2. Ҷумларо пурра кунед.

Дар кураи Замин _____ қитъа мавҷуд аст.



Олам – ҷаҳон, дунё.

Кура – ҳар чизи даврашакл, гирд.

Муқимӣ – сокини доимӣ, таҳҷой, маҳаллӣ.

§31. ДАВЛАТҲОИ ЧАҲОН

- *Шумо кадом давлатҳои ҷаҳонро медонед?*
- *Харитаи сиёсии ҷаҳон чиро фаро мегирад?*

Дар ҷаҳон давлатҳои зиёд мавҷуданд. Давлатҳоро дар харита ё глобус хуб ҷудо кардан мумкин аст. Харитае, ки дар он давлатҳо тасвир шудааст, харитаи сиёсии ҷаҳон ном дорад. Дар чунин харитаҳо ҳар як давлат бо ранги махсус ранг карда мешавад. Пойтахт ва шаҳрҳои калони онҳо нишон дода мешавад.



Харитаи сиёсии ҷаҳон

Давлатҳо масоҳат, сарҳад, пойтахт, суруд ва пули миллий, нишон ва парчами худро дорад. Ҳоло бо баъзе давлатҳо шинос мешавем.

Британияи Кабир, Фаронса, Олмон ва Италия давлатҳои пешрафтаи ҷаҳон мебошанд. Онҳо дар қитъаи Аврупо ҷойгир шудаанд. Олмон яке аз давлатҳои сараҳолитарини қитъаи Аврупо мебошад. Италия дар қисми ҷанубии қитъаи Аврупо ҷойгир аст. Фаронса ва Британияи Кабир дар қисми ғарбии қитъаи Аврупо ҷойгир шудаанд.

Давлатҳои Чин (Хитой), Ҳиндустон ва Ҷопон дар қитъаи Осиё ҷойгиранд. Чин ва Ҳиндустон давлатҳои сараҳолитарини ҷаҳон мебошанд. Ба онҳо қариб нисфи аҳолии кураи Замин рост меояд. Аз ҷиҳати шумораи аҳоли Ҷумҳурии Чин дар ҷаҳон ҷои якумро ишғол мекунад. Ҳиндустон дар ҷойи дуюм меистад.



А - Мардуми Чин;



Б - Мардуми Ҳиндустон

Ҷопон ва Русия низ давлатҳои тараққикардаи ҷаҳон мебошанд. Ҷопон дар қитъаи Осиё ҷойгир шудааст. Русия аз ҷиҳати масоҳат дар ҷаҳон ҷои якумро ишғол мекунад. Як қисми худу-

ди Русия дар қитъаи Аврупо ҷойгир шудааст. Қисми дигараш дар қитъаи Осиё паҳн гаштааст. Давлати Русия бо Тоҷикистон муносибати дӯстона дорад.



Москва – пойтахти Русия (Майдони Сурх)

Иёлотҳои Муттаҳидаи Амрико давлатҳои пуриқтидортарини дунё аст. Ин давлат дар қисми шимолии қитъаи Амрико ҷойгир шудааст. Бразилия низ яке аз давлатҳои калони ҷаҳон ба ҳисоб меравад. Ин давлат дар қисми ҷанубии қитъаи Амрико ҷойгир аст.

Ҷавоби чистони зер дар мавзӯи мо ҳаст, онро ёбед:



Шаҳр асту одамаш нест,
Баҳр асту обаш нест.

**Супориш:**

- чадвали зерро дар дафтар тасвир кунед;
- дар он ҷойгиршавии давлатҳоро дар қитъаҳо нишон диҳед;
- аз матн ва харитаи мавзӯи китоб истифода баред.

ҚИТЪАҲО	ДАВЛАТҲО



1. Харитаи сиёсии ҷаҳон чист?
2. Давлатҳоро аз рӯйи кадом нишонаҳо фарқ мекунанд?
3. Давлатҳои калонтарини ҷаҳонро номбар кунед.
4. Сераҳолитарин давлати ҷаҳон кадом аст?



1. Кадоме аз ин давлатҳо аз ҷиҳати масоҳат калонтарин ба ҳисоб меравад?

А.	Чин
Б.	Русия

В.	Бразилия
Г.	Ҳиндустон

2. Ҷумларао пурра кунед:

Иёлотҳои Муттаҳидаи Амрико давлати _____ дунё аст.



Глобус – шакли хурдкардашудаи кураи Замин.

Харита – нақшаи географӣ, нақшаи рӯйи Замин, мамлакат ва ғайра.

Пуриктидор – пурқувват, қавӣ, тавоно.

§ 32. ТОЧИКИСТОН ДАР ХАРИТАИ ҶАҲОН

- *Ватани мо чӣ ном дорад?*
- *Пойтахти давлати мо кадом шаҳр аст?*
- *Дар бораи Тоҷикистон аз дарсҳои гузашта чӣ медонед?*

Ҷумҳурии Тоҷикистон дар қитъаи Осиё ҷойгир шудааст. Пойтахти Тоҷикистон шаҳри Душанбе мебошад. Душанбе яке аз шаҳрҳои зебо ва сарсабзи дунё ба ҳисоб меравад.



Манзараи шаҳри Душанбе

Ҷумҳурии Тоҷикистон бо давлатҳои Қирғизистон, Ўзбекистон, Чин ва Афғонистон ҳамсарҳад мебошад (нигаред ба харита). Тоҷикистон бо ҳамсояҳо ва тамоми давлатҳои дунё муносибати дӯстона дорад. Тоҷикистон ба давлатҳои ҳамсоя молҳои худро ба савдо мебарорад. Дар навбати худ, аз онҳо молҳои лозимашро меҳарад.



Харитаи Осиёи Марказӣ

Он минтақаи қитъаи Осиё, ки Тоҷикистон ва ҳамсояҳояш ҷойгир аст, Осиёи Марказӣ меноманд. Осиёи Марказӣ ғайр аз Тоҷикистону ҳамсояҳояш боз Қазоқистон ва Туркменистонро низ дар бар мегирад.

Табиати Тоҷикистон бо зебоии худ диққати ҷаҳониёнро ба худ ҷалб кардааст. Қисми зиёди масоҳати Тоҷикистонро кӯҳҳо ишғол кардаанд. Дар Тоҷикистон захираҳои калони об мавҷуданд. Қисми зиёди кишварҳои Осиёи Марказӣ аз обҳои Тоҷикистон истифода мебаранд.

Тоҷикистон дар ҳалли бисёр масъалаҳои муҳимми ҳаётии ҷаҳонӣ саҳми арзанда мегузорад. Масалан, бо даъвати Тоҷикистон аввалин маротиба масъалаи оби тоза дар ҷаҳон бардошта шуд.

Кори дунафара.



Супориш:

1. Кор бо харита:

- харитаи мавзӯи китобро аз назар гузаронед;
- аз рӯйи он номи давлатҳои Осиёи Марказиро дар дафтар нависед;
- коратонро бо рафиқатон иваз кунед ва дурустии онро санҷед;
- аз болои ғалатҳо дунафара кор кунед.

2. Кор бо нақша:

- нақшаи зерро дар дафтар тасвир кунед;
- дар хоначаҳои холии он номи давлатҳои ҳамсарҳади Тоҷикистонро нависед;
- нақшаатонро бо рафиқатон иваз кунед ва дурустии кори ҳамдигарро санҷед.





1. Тоҷикистон дар кадом қитъа ҷойгир шудааст?
2. Дар Осиёи Марказӣ кадом давлатҳо ҷойгир шудаанд?
3. Тоҷикистонро аз харита нишон диҳед.
4. Давлатҳои ҳамсарҳади Тоҷикистонро номбар кунед.
5. Тоҷикистон бо кадом хусусиятҳои маишӣ аст?
6. Саҳми Тоҷикистонро дар ҳалли масъалаҳои ҷаҳонӣ фаҳмонед.



1. Кадоме аз ин давлатҳо ҳамсояи Тоҷикистон нест?

А.	Афғонистон
Б.	Қирғизистон

В.	Қазоқистон
Г.	Чин (Хитой)

2. Ҷумлаҳо пурра кунед:

Қисми зиёди кишварҳои Осиёи Марказӣ аз _____ Тоҷикистон истифода мебаранд.

3. Ҷавобҳои «ҳа» ё «не»-ро интихоб кунед:

ҳа	не	Ўзбекистон ҳамсояи Тоҷикистон аст
ҳа	не	Табиати Тоҷикистон хеле зебо аст
ҳа	не	Туркменистон бо Тоҷикистон ҳамсарҳад аст
ҳа	не	Тоҷикистон захираҳои калони об дорад



Сарсабз – сабзу хуррам, ҳамешабаҳор, зебоманзар.

Савдо – хариду фурӯш, тиҷорат.

Минтақа – як қисми муайяни сатҳи Замин.

§ 33. ТОБИСТОН – ФАСЛИ ГАРМО

- *Фасли тобистон кадом моҳҳоро дар бар мегирад?*
- *Дар бораи шугли дӯстдоштаи худ дар фасли тобистон нақл кунед.*

Тобистон фасли гармтарини сол аст. Аз ин рӯ, тобистонро фасли гармо низ мегӯянд. Фасли тобистон моҳҳои июн, июл ва августро дар бар мегирад (нигаред ба нақшаи зер).



Моҳҳои фасли тобистон

Дар фасли тобистон рӯзҳо дароз ва шабҳо кӯтоҳ мешаванд. Офтоб баланд мебарояд ва ҳаво ниҳоят гарм мешавад. Боридани боронро кам мушоҳида мекунем. Дарёҳо аз ҳисоби обшудани барфу пирияхҳои кӯҳҳои баланд сероб мегарданд. Дар ин фасл оби дарёҳоро барои обёрии заминҳои қорам истифода мебаранд.



Манзараи фасли тобистон

Ҳайвонҳо дар ин фасл, асосан ба нигоҳубини насли худ машғул мешаванд. Бештари ҳайвонҳо дар аввалҳои тобистон пашми ғафси зимистонаи худро мебартоянд. Ба ҷои он пашми сабуки тобистона мебароранд. Чунин пашм ҳайвонҳоро дар гармои тобистон салқин нигоҳ медорад.

Аксари меваю сабзавот дар тобистон мепазанд. Дар ин фасл себ, зардолу, шафтолу, олуча, анҷир, нок ва дигар меваҳо мепазанд. Аз сабзавот пиёз, сабзӣ, помидор, бодиринг, карам, шалғам фаровон мешаванд. Аз зироатҳои полизӣ табуз, харбуза ва каду пухта мерасанд. Кишоварзон меваю сабзавотро захира карда, боқимондаи онро ба бозор мебароранд. Дар ин фасл бозорҳо пур аз маҳсулоти кишоварзӣ мешавад.

Дар оғози фасли тобистон соли таҳсил анҷом меёбад. Хонандагон ба таътили тобистона мебароянд. Онҳо ба лагерҳои истироҳатӣ рафта, дам мегиранд. Хонандагон бояд дар охири

соли таҳсил нақшаҳои худро барои таътили тобистона тартиб диҳанд.



Манзараи бозор дар фасли тобистон



Супориш:

- чадвали зерро дар дафтар тасвир кунед;
- дар он аломатҳои фасли тобистонро нависед.

АЛОМАТҲО	ШАРҲИ АЛОМАТҲО
1. Моҳҳо	
2. Обу ҳаво	
3. Дарёҳо	
4. Меваю сабзавот	
5. Фаъолияти одамон	



1. Тобистон кадом моҳҳоро дар бар мегирад?
2. Нишонаҳои тобистонро шарҳ диҳед.
3. Кадом намудҳои меваю сабзавот дар тобистон мепазанд?
4. Тобистон дар ҳайвонот чӣ тағйирот ба амал меояд?
5. Дар бораи тайёрии худ барои гузаронидани истироҳати тобистона нақл кунед.



1. Моҳҳо фасли тобистонро интихоб кунед:

А.	Июн, июл, август
Б.	Сентябр, октябр, ноябр

В.	Декабр, январ, феврал
Г.	Март, апрел, май

2. Пайдархамии дурусти ҷойгиршавии моҳҳои фасли тобистонро муайян кунед (дар хоначаҳои холии рақам гузоред):

Июн
Август
Июл

3. Ҷумларо пурра кунед:

Ҳайвонҳо дар фасли тобистон асосан ба нигоҳубини _____ худ машғул мешаванд.



Лагер – истироҳатгоҳи тобистонаи хонандагон

Полиз – замин, ки рустаниҳои палакӣ ва сабзавот кошта мешаванд.

Шуғл – машғулият, кор, пеша.

§34. ДАР ТАЪТИЛИ ТОБИСТОНА МО ЧӢ КОР МЕКУНЕМ?

- *Шумо дар таътили тобистона ба куҷо меравед?*
- *Мақсади рафтани худро шарҳ диҳед.*

Соли таҳсил ҳам анҷом ёфта истодааст. Акнун вақти он расидааст, ки каме истироҳат кунем. Дар пеш фасли тобистон моро интизор аст. Барои самаранок гузаронидани таътили тобистона нақшаҳои худро тартиб додан лозим аст. Пеш аз тартиб додани нақша мо бояд ба кадом кор машғул шудани худро муайян кунем.

Шояд қисме аз хонандагон ба лежерҳои истироҳатӣ мераванд. Қисми дигар ба хонаи хешу табор ва қисми сеюм дар лагерҳои наздимақтабӣ истироҳат мекунанд.



Бозиҳои варзишӣ дар лагер



Лаҳзаи фарогати мактаббачаҳо

Хонандагоне, ки барои истироҳат ба лагерҳо мераванд бояд нақшаи истироҳатии худро дошта бошанд. Барои тартиб додани нақша ба масъалаҳои зер диққат додан лозим аст:

1. Мо дар таътили тобистона ба куҷо меравем?
2. Барои мо кадом либосҳо лозим мешаванд?
3. Кадом ашёи хонишро бо худ гирифта метавонем?
4. Ба кадом бозиҳо машғул мешавем? Бозиҳои дӯстдоштаи ман.
5. Кадом қоидаҳои бехатариро риоя мекунем?
6. Чӣ гуна таассуроти худро аз таътили тобистона ба таври хаттӣ қайд мекунем?

Аз сабаби он ки тобистон фасли гарм аст, мо бояд бо худ

либосҳои сабуки тобистона гирем. Барои эҳтиёти сар ва чашм аз сарпӯш ва айнакҳои махсус истифода бурдан лозим аст.



Намунаи айнаки тобистона



Кулоҳи духтарона



Кулоҳи писарона



Супориш:

- чадвалро дар дафтар тасвир кунед;
- нақшаҳои худро барои гузаронидани таътили тобистона дар он нишон диҳед;
- нақшаро бо омӯзгор мувофиқа кунед.

НАМУНАИ ТАРТИБ ДОДАНИ НАҚШАИ ИСТИРОҲАТИ ТОБИСТОНА ДАР ЛАГЕРҲО:

№	Нақшаҳои ман	Ҷавоб
1	Ҷои гузарондан	
2	Либосҳои ман	
3	Ашёи хониш	
4	Бозиҳои дӯстдоштаи ман	
5	Қоидаҳои беҳатарӣ	
6	Рӯзномаи ман	

“КАЛИД”-и ЧИСТОНҲО

№	§-и мавзӯҳо	Ҷавоби чистонҳо
1	§ 5	Чистони 1. Шамол (бод); Чистони 2. Буз
2	§ 6	Китоб
3	§ 7	Офтоб
4	§ 9	Рангинкамон (Тирукамон)
5	§ 10	Борон
6	§ 13	Ҷуворимакка
7	§ 18	Лабҳо
8	§ 21	Заминчунбӣ
9	§ 23	Мор
10	§ 31	Харита

«КАЛИДИ»-и ТЕСТҲО

Мав- зӯъҳо	Ҷавоби тестҳо		
	Тести 1	Тести 2	Тести 3
§ 1	В	9	-
§ 2	Г	муҳофизат	-
§ 3	Б	ҳифз	-
§ 4	Сада, Наврӯз, Мехр-гон	1-Б, Ғ; 2-В, Д; 3-А, Г	
§ 5	А	Г	1-Б, В, Ғ; 2-А, Г, Д
§ 6	1-В,Ғ,Д; 2-А,Б,Г	В	табиӣ
§ 7	А	наздик	-
§ 8	В	тайёри	-
§ 9	Г	мавсимӣ	-
§ 10	Б	баҳор, тирамоҳ	-
§ 11	Г	вазифаи	-
§ 12	В	сӯзишворӣ	-
§ 13	Г	навдаи	Ҳа-1,3,4; Не-2
§ 14	1-В; 2-А; 3-Г; 4-Б	санитарҳои	-
§ 15	Б	донхӯрак	-
§ 16	Г	Б	хӯрок
§ 17	Б	Г	-
§ 18	Г	А	алоқаманд
§ 19	В	сабзавот	
§ 20	Б	хатар	-
§ 21	А, В, Г, Е	офатҳоро	-
§ 22	Г	В	-
§ 23	Б	духтур	-
§ 24	В	Аз боло: 2, 3, 1	мавсимӣ
§ 25	Г	ғамхорӣ	-

§ 26	табиат	А, Б, Г, Д	-
§ 27	Б	1-В; 2-А; 3-Б	-
§ 28	А	хурсандии	-
§ 29	Аз боло: 3, 1, 2	В	пешгирӣ
§ 30	Г	шаш	-
§ 31	Б	пуриктидорта- рини	-
§ 32	В	обҳои	Ҳа-1,2,4; Не-3
§ 33	А	Аз боло: 1, 3, 2	насли
§ 34	-	-	-
Ҷамъ: 75 тест			

МУНДАРИЧА

Сарсухан	4
Расмҳои зер мазмуни умумии китобро ифода меkunанд	5

I. ТОҶИКИСТОН - ВАТАНИ МАҲБУБИ МО

§1. Тоҷикистон Ватани мост!	6
§2. Табиати шаҳр ва деҳоти мо	9
§3. Манзараҳои аҷибии табиати кишвари мо	12
§4. Ҷашнҳои миллий – Сада, Наврӯз ва Меҳргон	15

II. ТАБИАТ ВА ГУНОГУНИИ ОН

§5. Табиати ғайризинда ва зинда	20
§6. Ашёи табиӣ ва сунъӣ	23
§7. Дар бораи осмону ситораҳо чӣ медонед?	27
§8. Тирамоҳ фасли заррини сол	30
§9. Ҳодисаи табиӣ чист?	33
§10. Чаро обу ҳаво тағйир меёбад?	36
§11. Об дар табиат. Хосиятҳои об	41
§12. Бойгариҳои зеризаминӣ	45
§13. Рустаниҳо ва аҳаммияти онҳо	48
§14. Олами ҳайвонот	52
§15. Зимистон фасли сармо	55
§16. Гӯшаи зинда дар мактаб	58
§17. Ҳифзи табиат	61

III. САЛОМАТИ ВА БЕХАТАРИИ ҲАЁТ

§18. Бадани одам аз кадом узвҳо иборат аст?	65
§19. Ҳифзи саломатӣ	68
§20. Ҳаётатро зерин хавф нагузор!	71
§21. Офатҳои табиӣ ва хатари онҳо	75

§22. Аз сӯхтор эҳтиёт шавед!	79
§23. Аз ҳайвонот, наботот ва замбӯруғҳои захрнок эҳтиёт шавед!	83
§24. Фасли баҳор	88

IV. ТАБИАТ ВА ОДОБИ МО

§25. Дар муносибат бо табиат боодоб бошед!	92
§26. Муносибати оила бо муҳити зист	96
§27. Муносибати мо бо муҳити табиии мактаб	100
§28. Одобӣ рафтор дар боғу гулгаштҳо	104

V. САЙЁРАИ ЗАМИН

§29. Сатҳи Замин чӣ гуна аст?	107
§30. Қитъаҳои олам	111
§31. Давлатҳои ҷаҳон	115
§32. Тоҷикистон дар харитаи ҷаҳон	119
§33. Тобистон фасли гармо	123
§34. Дар таътили тобистона мо чӣ кор мекунем?	127
Намунаи тартиб додани нақшаи истироҳати тобистона дар лагерҳо	130
«Калид»-и Чистонҳо	130
«Калид»-и Тестҳо	131

**НАБӢ ҚОДИРОВ, ИБОДУЛЛО АБДУЛЛОЕВ,
КОМИЛШО ИСОЕВ, САЙФИДДИН ДАВЛАТЗОДА**

ТАБИАТШИНОСӢ

(ОЛАМИ АТРОФИ МО)

Китоби дарсӣ барои синфи 2-юми
муассисаҳои таҳсилоти умумӣ

Мухаррир
Мусахҳах
Мухаррири техникӣ
Тарроҳ

Н.Раҳимов
Н. Салоҳиддинзода
М. Чунайдозода

Ба чоп 00.00.2021 ичозат дода шуд. Коғази офсет.
Чопи офсет. Андоза 70x90 1/16. Чузъи чопӣ 8.5
Адади нашр 000000 нусха.
Супориши №02/2021

Муассисаи нашриявии «Маориф»-и
Вазорати маориф ва илми Ҷумҳурии Тоҷикистон.
734024, шаҳри Душанбе, кӯчаи Аҳмади Дониш, 50.
Тел: 222-14-66,
E-mail: najmiddin64@mail.ru

Дар матбааи ҶДММ «Эр-граф» чоп шудааст.
Ҷумҳурии Тоҷикистон,
ш. Душанбе, кӯчаи Р. Набиев, 00.
Тел.: 000-00-00. E-mail:..XXXXX@mail.com